


កម្មករ

សំដែងអំពីកម្មចំរើន និង កម្មវិសាល

តាមភ្លើងនេះកម្មជាដើម



ឧបត្ថម្ភការសិក្សាធម្មវិន័យ

ការផ្សាយរបស់បណ្ណាគារ ប៉ៅ . ហ៊ីត លេខ ៩៧ វិថីហង្សវិរុស្សិយេ

កប្បកថា

សម្តែងអំពីកប្បចម្រើននិងកប្បវិវាស
មានភ្លើងឆេះកប្បជាដើម

ព្រះបាទរាជវរ្ម័នទី៧ សុខ៌-ស៊ីវ

សិទ្ធិត្ថេរ

ដកស្រង់ប្រែរៀបរៀង

បោះពុម្ពលើកទី១

ព.ស.២៤៩៥ គ.ស.១៩៥២

ការផ្សាយរបស់បណ្ណាគារ ចៅ-ហ៊ុន លេខ ៩៧ វិថីហាងរ៉ាស៊ីយ៉េ

ក្រុងភ្នំពេញ

រតនប្រណាម

នមោ តស្ស ភគវតោ អរហតោ សម្មាសម្ពុទ្ធស្ស។

ខ្ញុំព្រះករុណាសូមនមស្ការ ចំពោះព្រះភគវន្តមុនី អរហន្តសម្មាសម្ពុទ្ធព្រះអង្គ
នោះ ព្រមទាំងព្រះធម៌និងព្រះអរិយសង្ឃដោយគោរព។

សាធុរំ សាធុរំ ហន្តុរិហតាវិហតា មយា

វន្តនាវន្តនា មាន ភាជនេ រតនត្ថយេ។

កិរិយាថ្វាយបង្គំឯណា ដែលខ្ញុំព្រះករុណា បានធ្វើឱ្យប្រកបដោយសេចក្តីគោរព
ក្នុងប្រជុំបីនៃរតនៈ មានព្រះពុទ្ធជាដើម ដែលជាភាជន៍ គួរតែបុគ្គលថ្វាយបង្គំបូជា
ដោយទូរទាំងបីមានកាយទូរជាដើម កិរិយាថ្វាយបង្គំនោះឯង ជាអំពើដ៏វិសេស ព្រោះ
ញ៉ាំងសម្បត្តិជាលោកិយនិងលោកុត្តរឱ្យសម្រេចបាន សូមញ៉ាំងសេចក្តីក្រវល់ក្រវាយ
ដែលប្រព្រឹត្តទៅក្នុងកាយនិងចិត្តនៃខ្ញុំព្រះករុណាឱ្យវិនាសបាត់បង់ទៅ។

ថ្ងៃទី១០ មិថុនា គ.ស.១៩៥២

ព្រះបាណ្ឌត់ឧត្តមលិខិត សុផ-ស៊ីវ

សិទ្ធិត្ថោ

អាជ្ញារម្មបទ

ការរៀបរៀងសៀវភៅនេះ ខ្ញុំបានដកស្រង់សេចក្តីក្នុងគម្ពីរផ្សេងៗ មានគម្ពីរទីយ
 និកាយនិងវិសុទ្ធិមគ្គជាដើម ដែលមាននិយាយអំពីកប្ប យកមកប្រែរៀបរៀងប្រកប
 ឱ្យកើតជាសៀវភៅនេះឡើង បានសន្មតឱ្យឈ្មោះថា “កប្បកថា” ការសម្តែងអំពី
 កប្ប ដើម្បីជាគ្រឿងប្រដាប់សតិបញ្ញារបស់ពុទ្ធមាមកជនទូទៅនិងជាគ្រឿងពិចារណា
 ក្នុងបញ្ញាជីវិតរបស់សត្វនិករនិងវត្តធាតុគ្រប់ប្រភេទ ឱ្យឃើញប្រចក្សថាមានខ្លឹមសារ
 ឬមិនមាន, ទៀងឬមិនទៀង។

សៀវភៅនេះ ខ្ញុំបានរៀបរៀងតាំងពីព.ស.២៤៩១ កាលដែលនៅជានិស្សិត
 សាលាបាលីជាន់ខ្ពស់នៅឡើយ ប៉ុន្តែមិនបានឡើងកាន់ពុម្ព, ដល់មកព.ស.២៤៩៥
 នេះ ថៅកែ ប៉ោ-ហិត បានមកអារាធនាឱ្យរៀបរៀងរឿងនេះដើម្បីបោះពុម្ពជ្រាយ ខ្ញុំ
 ក៏ជូនសៀវភៅនេះចំពោះថៅកែ ប៉ោ-ហិន តែម្តង ដើម្បីឱ្យចាត់ការបោះពុម្ពជ្រាយ
 តាមសេចក្តីត្រូវការ។

វត្តលង្កា, ថ្ងៃទី១០ មិថុនា គ.ស.១៩៥២

ព្រះបាទ្យាត់ឧត្តមលិខិត សុផ័-ស៊ីវ

សិទ្ធិត្ថោ

គ្រូបង្រៀនបាលីនៅវត្តលង្កា

បញ្ជីមាតិកាធម៌

<u>មាតិកានុក្រម</u>	<u>លេខទំព័រ</u>
ឧបាយប្រចាំជីវិត.....	០៤
អំពីពាក្យថាកប្ប.....	០៦
ទ្វីប៤.....	០៩
ពុទ្ធក្ខេតពាយ៉ាង.....	១១
យោបល់ជ្រុងគ្នាក្នុងពុទ្ធក្ខេត.....	១៣
ឧបមាអំពីកប្ប.....	១៥
ការចែកកប្ប.....	១៧
កប្បវិនាសដោយភ្លើង.....	១៩
កប្បវិនាសដោយទឹកនិងខ្យល់.....	២១
កប្បចម្រើន.....	២៣
សត្វបរិភោគដីមានរស.....	២៦
រឿងព្រះបាទទណ្ណនេមិ.....	៣១
ការកើតអកុសលកម្មបថក្នុងលោក.....	៣៥
ការកើតសត្តន្តរកប្ប.....	៤០
ការកើតកុសលកម្មបថក្នុងលោក.....	៤០

កប្បកថា

ឧបាយប្រចាំជីវិត

ដើម្បីបន្តរបន្ថយចិត្តកុំឱ្យលិចលង់ទៅក្នុងអំពើទុច្ចរិតផ្សេងៗ គួរគិតពិចារណា ដល់គ្រោះថ្នាក់ ការវិនាសអន្តរធានរបស់ពិភពលោក ដែលទុកជាផ្ទះសំបែងជាគូហា ឬជាអន្លង់របស់យើងគេ ដែលយើងគេត្រូវតែកើត ត្រូវតែនៅអាស្រ័យ គេរត់ចៀស ចេញមិនរួច។ ធម្មតាអ្នកនៅក្នុងផ្ទះដែលចាក់សោជាប់មាំមួន ហើយប្រហែសធ្វេស មិននឹកនាដល់គ្រោះថ្នាក់គិតតែដេកសប្បាយក្នុងផ្ទះ បណ្តោយសតិស្មារតីឱ្យរង្វេង ភ្លេចបាត់កូនសោ ដល់វេលារឿងនេះផ្ទះ ស្រាប់តែភ័យញ័រចំប្រប់ស្តុតព្រលឹងរត់ ស្រែកអន្ទះសាទទួលទុក្ខសោកយ៉ាងមហិមា ដរាបដល់ភ្លើងនេះខ្ទេចខ្ទីប្រកាច់ស្លាប់ ក្នុងគំនរភ្លើងនោះ។ មានឧបមាយ៉ាងណាមិញ ពួកសត្វនិករក្នុងលោក ដែលដោកដក់ ស្តុះស្តុះគំនិតទៅក្នុងអំពើទុច្ចរិតផ្សេងៗ មិនបាននឹកដល់គ្រោះថ្នាក់ប្រចាំជីវិត គិតតែ សប្បាយហួសហេតុ ខុសលំនាំអ្នកប្រាជ្ញក៏ដូច្នោះដែរ។

ធម្មតាអ្នកប្រាជ្ញ អ្នកមានគំនិតប្រព្រឹត្តទៅមុនជីវិត តែងរិះរកឧបាយដើម្បីចៀស វាងគ្រោះថ្នាក់ប្រចាំជីវិតទុកមុនជាដរាប មិនបណ្តោយឱ្យជីវិតលឿនទៅប៉ះទង្គិកពាន ពារលើគំនរគ្រោះថ្នាក់ឡើយ។ ឧបាយដែលនឹងចៀសវាងគ្រោះថ្នាក់នោះមានតែមួយ ទេ គឺសុចរិតធម៌, សុចរិតកាយ គឺមិនបៀតបៀនជីវិតរបស់ខ្លួននិងសត្វដទៃ មិនលួច ប្លន់បុត្រភរិយាស្វាមីនិងទ្រព្យសម្បត្តិរបស់ជនដទៃនិងមិនជីកសុរាជាដើម, សុចរិត វាចា គឺមិននិយាយកុហកភូតករព្រះញាតិ បំបែកបំបាក់ចាក់ចុចធ្វើឱ្យអ្នកដទៃវិនាស ជាដើម, សុចរិតចិត្ត គឺមិនគុំកូនព្យាបាទអ្នកដទៃនិងមិនរើសរើសរូសចេសជំទាស់នឹង

សភាវៈពិត ចេះជឿកម្មនិងផលរបស់កម្មជាដើម។ បើបុគ្គលណាមានសុចរិតធម៌នេះ ហើយ បុគ្គលនោះជាបណ្ឌិតមានគំនិតល្អ មិនបណ្តោយឱ្យជីវិតល្បឿនទៅប៉ះទង្គិក ពានពារលើគំនរគ្រោះថ្នាក់ឡើយ។

ឯគ្រោះថ្នាក់នោះ ដោយសង្ខេបមានពីរយ៉ាងគឺ:

១-គ្រោះថ្នាក់មិនប្រចាំកាល

២-គ្រោះថ្នាក់ប្រចាំកាល។

១)-គ្រោះថ្នាក់មិនប្រចាំកាលនោះ បានដល់គ្រោះថ្នាក់របស់សត្វដូចជាក្នុង បច្ចុប្បន្នកាលនេះ។ ក្នុងប្រទេសមួយ តំបន់មួយជាមួយគ្នា សត្វខ្លះមានគ្រោះថ្នាក់ ខ្លះ បានសុខចម្រើន ជួនកាលថ្ងៃខែឆ្នាំនេះ សត្វនោះមានគ្រោះថ្នាក់, ថ្ងៃខែឆ្នាំនោះ សត្វនេះ មានគ្រោះថ្នាក់មិនកំណត់កាលកំណត់សត្វ ដូច្នោះហៅថាគ្រោះថ្នាក់មិនប្រចាំកាល។

២)-គ្រោះថ្នាក់ប្រចាំកាលនោះ បានដល់គ្រោះថ្នាក់ប្រចាំអាយុដែនដីយូរអង្វែង ណាស់ទើបមានម្តង។ គ្រោះថ្នាក់នេះធំក្រៃលែងធំ ដែលពាក្យចាស់ទុំតែងនិយាយថា កើតអន្តរធានភ្លើងឆេះទឹកភ្លើងឆេះដី ភ្លើងប្រល័យកប្ប។ ក្នុងពេលភ្លើងប្រល័យកប្ប នោះ ពួកសត្វនិករដែលនៅលើដែនដីទាំងប៉ុន្មាននិងនៅក្នុងស្ថានសួគ៌ទៅទល់ត្រឹម សុទ្ធាវាសព្រហ្ម ត្រូវទទួលគ្រោះថ្នាក់ទាំងអស់ចំពោះសត្វណាដែលធ្វេសប្រហែស មិន អើពើនឹងសុចរិតធម៌ ព្រោះក្នុងពេលនោះ ធម្មតាកុសលាកុសលកម្មនិងសង្ខារត្រូវ បែងចែកសត្វ គឺសត្វណាដែលល្មោកប្រព្រឹត្តអំពើទុច្ចរិត សត្វនោះត្រូវទៅជួបជុំកើត ក្នុងពេលនោះទីនោះ សត្វណាដែលបានប្រព្រឹត្តសុចរិតធម៌ហួតចត់ល្អ សត្វនោះត្រូវ ទៅកើតនៅកន្លែងសុខក្សេមក្សាន្ត មានទៅកើតក្នុងសុទ្ធាវាសព្រហ្មជាដើម មិនបាន នៅច្រឡកច្រឡំជាមួយនឹងពួកអ្នកប្រព្រឹត្តទុច្ចរិតនោះឡើយ, ដូច្នោះហៅថាគ្រោះថ្នាក់

ប្រចាំកាល។ គ្រោះថ្នាក់នេះកាន់តែលឿនជិតមកដល់ហើយ ព្រោះតែដីដែលយើង
គេនៅអាស្រ័យសព្វថ្ងៃនេះ មានឈ្មោះតាមអាយុហៅថា ភទ្ទកប្ប មានព្រះពុទ្ធច្រះ
អង្គត្រូវឧប្បត្តិកើតឡើងក្នុងរយៈកាលអាយុដែនដីនេះ, ឥឡូវបរិនិព្វានផុត៤ព្រះអង្គ
ទៅហើយ គឺព្រះពុទ្ធកុសន្ទោ, កោនាគមនោ, កស្សបោ, គោតមោ, នៅសល់តែព្រះ
អរិយមេត្តយ្យមួយអង្គទៀតទេត្រូវភ្លើងប្រល័យកប្បហើយ។

ពាក្យថាកប្បនិងរឿងភ្លើងប្រល័យកប្បនោះ នឹងមានសម្តែងតទៅនេះ។

អំពីពាក្យថាកប្ប

កាលដែលតាំងនៅយូរអង្វែងហៅថាកប្ប ជាឈ្មោះអាយុដែនដីឬជាឈ្មោះអាយុ
ឱកាសលោក។ ដែលហៅថាឱកាសលោកនោះ ក្នុងគម្ពីរវិសុទ្ធិមគ្គប្រាប់ថាៈ បានដល់
ទីលំនៅរបស់សត្វនិករ ដែលមានសេចក្តីវិនាសជាធម្មតា។ ក្នុងឱកាសលោកនោះ មាន
ចក្កវាឡ^(១)ជាច្រើន ចក្កវាឡយើងនេះមានបណ្តោយនិងទទឹងប្រវែងមួយលានពីរសែនបី
ពាន់បួនរយហាសិបយោជន៍^(២) (១.២០៣.៤៥០យោជន៍), បរិមណ្ឌលសំណុំមូលជុំវិញ
បីលានប្រាំមួយសែនមួយម៉ឺនបីរយហាសិបយោជន៍ (៣.៦១០.៣៥០យោជន៍), កម្រាស់
ដែនដីក្នុងចក្កវាឡនេះចំនួនពីរសែនបួនម៉ឺនយោជន៍ (២៤០.០០០យោជន៍), ទឹកទ្រង់ដែន
ដីកម្រាស់បួនសែនប្រាំម៉ឺនយោជន៍ (៤៨០.០០០យោជន៍) មានភ្នំធំឈ្មោះសិរេរុ ចាក់
បូសលិចទៅក្នុងសមុទ្រ ជម្រៅប្រាំម៉ឺនបួនពាន់យោជន៍ (៨៤.០០០យោជន៍), ខ្ពស់
ឡើងលើប្រាំម៉ឺនបួនពាន់យោជន៍ដូចគ្នា, បន្ទាប់អំពីភ្នំសិរេរុនោះមក មានភ្នំសត្តបរិ
ភណ្ណ៧ជាន់ទៀតគឺ:

- ១-យុគន្ទរ មានកម្ពស់ ៤២.០០០យោជន៍
- ២-ឥសិន្ទរ មានកម្ពស់ ២១.០០០យោជន៍

- ៣-ករវីក មានកម្ពស់ ១០.៥០០យោជន៍
- ៤-សុទេស្សន មានកម្ពស់ ៥.២៥០យោជន៍
- ៥-នេមិន្ទរ មានកម្ពស់ ២.៦២៥យោជន៍
- ៦-វិនតក មានកម្ពស់ ១.៣១២យោជន៍
- ៧-អស្សកណ្ត មានកម្ពស់ ៦៥៦យោជន៍ពាក់កណ្តាលកន្លះ។

ភ្នំទាំង៧នេះសុទ្ធតែជាភ្នំទិព្វវិចិត្រដោយរតនវត្ថុផ្សេងៗ មានមាសជាដើម, មានបួសលិចចុះទៅក្រោមពាក់កណ្តាល ស្មើនឹងកម្ពស់ឡើងលើព័ន្ធព័ន្ធជុំវិញភ្នំសិរេរុចម្ងាយពីភ្នំមួយទៅភ្នំមួយ ប្រវែងស្មើនឹងកម្ពស់ភ្នំនោះៗ ក្នុងចន្លោះទាំង៧នោះសុទ្ធតែសមុទ្រទឹកគ្មានសរសៃ ហៅថាសមុទ្រសីទន្តរ។ ភ្នំទាំង៧នេះជាទីលំនៅនៃស្តេចចតុលោកបាលទាំង៤គឺ: ព្រះបាទធាតុរដ្ឋ១, វិរូបក្ខ១, វិរុទ្ធកៈ១, កុរេវៈ១ និងជាទីនៅជាទីទៅមកនៃទេវតានិងយក្សទាំងឡាយ, មិនមែនជាវិស័យរបស់មនុស្សលោកទៅដល់មើលឃើញពិតបានប្រមាណត្រូវទេ មានតែព្រះសម្មាសម្ពុទ្ធនិងព្រះអរហន្តទាំងឡាយទើបទៅដល់មើលឃើញ ដឹងស្គាល់ដោយសព្វគ្រប់បាន។ ភ្នំធំឈ្មោះសិរេរុនោះមានភ្នំ៣ទល់ពីក្រោម ហៅថាភ្នំត្រៃកូដ, ខាងលើកំពូលភ្នំសិរេរុនោះ ជាកូមិភាគរបស់សក្តិទេវរាជ ហៅថាស្ថានតាវត្តិវ្យ ខាងលើតទៅទៀត គឺស្ថានយាមា, តុសិតា, និម្មានរតី, បរិនិម្មិតវសវតី។ ស្ថានទាំងនេះជាទីនៅអាស្រ័យរបស់ពពួកទេវតាទាំងអស់ មិនមែនជាទីនៅអាស្រ័យរបស់មនុស្សឡើយ។ ខាងលើតពីស្ថានទេវតាទៅទៀត ជាកូមិភាគរបស់ពួកព្រហ្មមានរូបនិងព្រហ្មគ្មានរូប។

ព្រហ្មមានរូបមាន១៦ស្ថានគឺ

- ១-បរិស្សជ្ជា
- ៩-សុភកិណ្ណា

២-បុរោហិតា	១០-វេហប្បលា
៣-មហាព្រហ្មា	១១-អញ្ញិសត្តា
៤-បរិត្តាភា	១២-អវិហា
៥-អប្បមាណាភា	១៣-អតប្បា
៦-អាភស្សរា	១៤-សុទស្សរា
៧-បរិត្តសុភា	១៥-សុទស្សី
៨-អប្បមាណសុភា	១៦-អកនិដ្ឋា។

ព្រហ្មគ្នានរូបមាន៤ស្ថានគឺ

១-អាកាសានញ្ញាយតនៈ

២-វិញ្ញាណញ្ញាយតនៈ

៣-អាកិញ្ញញ្ញាយតនៈ

៤-នេវសញ្ញានាសញ្ញាយតនៈ។

ស្ថាននេវសញ្ញានាសញ្ញាយតនៈនេះ ជាស្ថានខាងលើបំផុតរបស់ភព របស់ឱកាសលោក។ ចម្ងាយពីទីបំផុតភពមកស្ថានមនុស្សលោកនេះ គ្រាយក្រៃលែងគ្រាយនឹងកំណត់រាប់ជាប៉ុណ្ណោះប៉ុណ្ណោះយោជន៍មិនបាន។ ក្នុងគម្ពីរលោកទីបកៈ មានសម្តែងប្រៀបធៀបថា:

សព្វភវគ្រុ ឋត្វាន ក្នុងការសហសិលា ចាតិតា តីហិ វស្សេហិ ធូរិមាសេហិ ច អដ្ឋហិ វត្តិនិវេហិ... ដូច្នោះជាដើម។ សេចក្តីថា ទេវតាមានប្រទ្ធិច្រើនស្ថិតនៅក្នុងទីបំផុតភព ហើយទម្លាក់នូវដុំថ្មធំប៉ុនផ្ទះ ពីកំពូលឱ្យធ្លាក់ចុះមកស្ថានមនុស្សលោក ធ្លាក់មកយូរអង្វែងណាស់ចំនួន៣ឆ្នាំ២ខែ៨ថ្ងៃនិង១៤នាទី ទើបដល់មកស្ថាន

មនុស្ស ដុំថ្មនោះគ្រាន់តែសឹកដោយខ្យល់ដាច់អស់នៅសល់ប៉ុន្តែផ្លែក្រូចសើចប៉ុណ្ណោះ។

បន្ទាប់អំពីនេះ នឹងសម្តែងរៀបរាប់តាមគម្ពីរវិសុទ្ធិមគ្គជាដើមតទៅទៀត។ តាម
តំណាលថា ភ្នំសិរេនុស្ថិតនៅកណ្តាលចក្កវាឡ, ភ្នំសត្តបរិកណ្ណព័ទ្ធជុំវិញភ្នំសិរេនុ, ផ្ទៃ
ខាងក្រៅភ្នំសត្តបរិកណ្ណនោះសុទ្ធតែទឹកទាំងអស់ មានទ្វីប៤ស្ថិតនៅក្នុងទិសទាំង៤ ឆ្ងាយ
ដាច់ស្រយាលពីភ្នំសត្តបរិកណ្ណ។

ទ្វីប៤នោះគឺ

១-ជម្ងឺទ្វីប ស្ថិតនៅទិសខាងត្បូងភ្នំសិរេនុ មានដើមព្រីងប្រចាំទ្វីប មនុស្សក្នុង
ទ្វីបនោះរកស៊ីចិញ្ចឹមជីវិតដោយកសិកម្មនិងពាណិជ្ជកម្មជាដើម, ស្រ្តីមានគភ៌៩ខែឬ
១០ខែទើបប្រសូតបុត្តជីតា។

២-ឧត្តរកុរុទ្វីប ស្ថិតនៅទិសខាងជើងភ្នំសិរេនុ មានដើមកប្បព្រឹក្សប្រចាំទ្វីប,
មនុស្សក្នុងទ្វីបនោះមិនរស់កង្វល់ដោយកសិកម្ម ពាណិជ្ជកម្មឡើយ ចង់បានអ្វី ចង់
បរិភោគចំណីអាហារបែបណា គ្រាន់តែដើរទៅដល់ដើមកប្បព្រឹក្សបានដូចប្រាថ្នា, ស្រ្តី
មានគភ៌៧ថ្ងៃប្រសូតបុត្តជីតា ប្រសូតបាន៧ថ្ងៃចេះដើរចេះរត់។

៣-អមរគោយានីទ្វីប ស្ថិតនៅទិសខាងលិចភ្នំសិរេនុ មានដើមក្នុងប្រចាំទ្វីប,
មនុស្សក្នុងទ្វីបនោះមិនកង្វល់ដោយកសិកម្ម ពាណិជ្ជកម្មឡើយ ព្រោះមានដួងកែវ
ឱ្យសម្រេចសេចក្តីប្រាថ្នាបានគ្រប់យ៉ាង។

៤-បុព្វវិទេហទ្វីប ស្ថិតនៅទិសខាងកើតភ្នំសិរេនុ មានដើមច្រេសប្រចាំទ្វីប,
មនុស្សក្នុងទ្វីបនោះមិនពិបាកឡើយហត់ដោយកសិកម្ម ពាណិជ្ជកម្មឡើយ ព្រោះ
មានប្រាសាទ១៧ចិញ្ច្រាចនាដោយកែវ៧ប្រការកម្ពស់១៥យោជន៍ ឱ្យសម្រេចសេចក្តី
ត្រូវការរបស់មនុស្សបានគ្រប់យ៉ាង។

បណ្តាទ្វីបទាំង៤នោះ ព្រះពុទ្ធគ្រប់ព្រះអង្គមិនដែលឧប្បត្តិកើតក្នុងទ្វីបទាំងបីទេ ទ្រង់ឧប្បត្តិកើតតែក្នុងជម្ងឺទ្វីបមួយប៉ុណ្ណោះ ព្រោះទ្វីបទាំងបីជាទ្វីបសម្រាប់សត្វសោយ ផលរបស់សុចរិតធម៌ មិនមែនជាទ្វីបសម្រាប់សាងសុចរិតធម៌ដូចជម្ងឺទ្វីបឡើយ។

ក្នុងជម្ងឺទ្វីបមានភ្នំហិមវរ្ម្ម កម្ពស់ប្រាំរយយោជន៍ (៥០០យោជន៍) បណ្តោយនិង ទទឹងប្រវែងបីពាន់យោជន៍ (៣.០០០យោជន៍) មានកំពូលប្រាំបីម៉ឺនបួនពាន់យោជន៍ (៨៤.០០០យោជន៍)។

ទំហំដើមឈើប្រចាំទ្វីបទាំង៤គឺ

ជម្ងឺត្រីក្ស ដើមត្រីងក្នុងជម្ងឺទ្វីប១, កប្បត្រីក្ស ដើមកប្បក្នុងឧត្តរកុរុទ្វីប១, កម្ពុត្រីក្ស ដើមកម្ពុក្នុងអមរគោយានីទ្វីប, សិរីសត្រីក្ស ដើមច្រេសក្នុងបុព្វវិទេហទ្វីប១និង បារិច្ឆត្រីក្ស ដើមរលួសដុំក្នុងស្ថានតាវត្តិឡ១, បាដលីត្រីក្ស ដើមជ្រៀងរបស់ ពួកអសុរ១, សិម្ពលីត្រីក្ស ដើមការរបស់ពួកគ្រុឌ១ ឈើទាំងអស់នេះសុទ្ធតែជាស្តេច នៃរុក្ខជាតិ មានអាយុវែងតាំងនៅអស់១កប្ប មានទំហំនិងកម្ពស់ជាដើមប៉ុន្មានទាំង អស់គឺ: មានសំណុំជុំវិញដើមចំនួនដប់ប្រាំយោជន៍ (១៥យោជន៍), បណ្តោយដើមនិង បណ្តោយមែក ដែលបែកទៅជុំវិញដើមមាននិងកម្ពស់មែកទៅខាងលើចំនួនមួយរយ យោជន៍ (១០០យោជន៍)។

ទំហំទ្វីបទាំង៤គឺ

ជម្ងឺទ្វីបនិងស្ថានតាវត្តិឡ, ស្ថានអសុរ, ស្ថាននរកអវិចី មានទំហំមួយម៉ឺនយោជន៍ ដូចគ្នា (១០.០០០យោជន៍), អមរគោយានីទ្វីបនិងបុព្វវិទេហទ្វីប មានទំហំពីរពាន់យោជន៍ (២.០០០យោជន៍), ឧត្តរកុរុទ្វីប មានទំហំប្រាំបីពាន់យោជន៍ (៨.០០០យោជន៍)។ ទ្វីបទាំង ៤នេះ ទ្វីបនីមួយៗមានទ្វីបតូចៗប្រាំរយៗជាបរិវារ រួមនៅក្នុងចក្កវាឡមួយ ជុំវិញ ចក្កវាឡ

មានភ្នំធំវែងព័ទ្ធជុំវិញ ភ្នំនោះចាក់ឫសចុះទៅក្នុងមហាសមុទ្រជម្រៅប្រាំបីម៉ឺនពីរពាន់
យោជន៍ (៨២.០០០យោជន៍) ដុះខ្ពស់ឡើងលើមានកម្ពស់ប្រាំបីម៉ឺនពីរពាន់យោជន៍ដែរ។

បញ្ញាក្កសេចក្តី

ពាក្យថាលោកធាតុនិងចក្កវាឡ ជាពាក្យមួយ គ្រាន់តែជ្រួតគ្នាដោយសេចក្តី
ប៉ុណ្ណោះទេ។ ក្នុងលោកធាតុមួយឬចក្កវាឡមួយមានទ្វីបធំ៤ទ្វីបតូចៗ៤រយ, មានភ្នំសិរេរុ,
ភ្នំសត្តបរិកណ្ណ, ស្ថានសួគ៌៦ជាន់, ស្ថានព្រហ្ម, ស្ថានមនុស្សនិងស្ថាននរកជាដើម ហើយ
មានព្រះអាទិត្យ ព្រះចន្ទ។ ព្រះអាទិត្យនោះមានទំហំ៥០យោជន៍ ព្រះចន្ទមានទំហំ៤៩
យោជន៍ ជាវិមានប្រាសាទរបស់សុរិយទេវបុត្រនិងចន្ទទេវបុត្រ, សង្ឃារលោកតាក់តែង
ឡើងសម្រាប់បំភ្លឺលោក មានប្រក្រតីដើរប្រទក្សិណភ្នំសិរេរុជានិច្ច, ព្រះអាទិត្យក្នុងមួយ
យប់មួយថ្ងៃដើរបានមួយជុំភ្នំសិរេរុ, ព្រះចន្ទដើរមួយខែទើបបានមួយជុំភ្នំសិរេរុ។ រូប
រួមសម្ភារៈទាំងអស់ដូចរៀបរាប់មកនេះហៅថា លោកធាតុមួយឬចក្កវាឡមួយ។

លោកធាតុឬចក្កវាឡនោះមានច្រើនជាអនេក មិនមែនមានតែមួយទេ រួមលោក
ធាតុឬចក្កវាឡដែលមានទាំងប៉ុន្មាន ហៅថា ឱកាសលោក។ ឱកាសលោកនោះបែង
ចែកទៅតាមខេត្តរបស់ព្រះពុទ្ធទៅទៀតគឺ:

ពុទ្ធកេតុត្តមានកាយាង

១-ជាតិកេតុត្ត មានលោកធាតុឬចក្កវាឡចំនួនមួយម៉ឺន (១០.០០០លោកធាតុ) ក្នុង
ពេលដែលព្រះសម្តេចចុះចាប់បដិសន្ធិនិងប្រសូតជាដើម លោកធាតុឬចក្កវាឡទាំង
មួយម៉ឺននោះ កម្រើករំពើកញាប់ញ័រទាំងអស់ ហាក់ដូចជាគេចាប់ញាក់ឬចាប់អង្រួន
ដោយអំណាចបុណ្យរបស់ព្រះអង្គ។

២-អាណាខេត្ត មានលោកធាតុឬចក្កវាឡចំនួនមួយសែនកោដិ (១០០.០០០

កោដិលោកធាតុ) ក្នុងពេលដែលព្រះសម្មាសម្ពុទ្ធសម្តែងនូវវត្ថុបរិក្ខត, ខន្ធបរិក្ខត, ធជគ្គបរិក្ខត, អាដានាដិយបរិក្ខតនិងមោរបរិក្ខត លោកធាតុបួចក្បវាឡទាំងមួយសែនកោដិនោះ កម្រើក រំពើកញាប់ញ័រទាំងអស់ ហាក់ដូចជាគេចាប់ញាក់បូចាប់អង្រួន ដោយអំណាចរបស់ ព្រះបរិក្ខតដែលព្រះអង្គសម្តែង។

៣-វិសយក្ខេត្ត មានលោកធាតុបួចក្បវាឡជាអនន្តរាប់មិនបានប្រមាណមិន ត្រូវ, អំណាចប្រាជ្ញាញាណរបស់ព្រះសម្មាសម្ពុទ្ធគ្រោយទូលាយជាអនន្ត ជ្រាបទៅក្នុង ឱកាសលោកដែលរកទីបំផុតមិនឃើញបានតាមពុទ្ធបំណង បើព្រះអង្គចង់ជ្រាបនូវ ហេតុជាអនន្តបែបណា ទ្រង់ជ្រាបបានបែបនោះឥតមានទើសទាក់។

ពុទ្ធក្ខេត្តទាំងបីនោះ លើកលែងវិសយក្ខេត្តមួយចេញ ព្រោះជាធម្មតាវិស័យ ប្រាជ្ញាញាណរបស់ព្រះពុទ្ធគ្រប់ព្រះអង្គ។ ចំណែកខាងជាតិក្ខេត្តនិងអាណាខេត្ត ដែល មានលោកធាតុបួចក្បវាឡមួយសែនកោដិនោះ ជាខេត្តរបស់ព្រះសម្មាសម្ពុទ្ធមួយអង្គៗ។ លោកធាតុបួចក្បវាឡទាំងមួយសែនកោដិនោះ សង្ខារលោកតាក់តែងឡើងក្នុងពេល ជាមួយគ្នា មានអាយុស្ថិតនៅប្រហែលគ្នា វិនាសទៅវិញក៏តំណាលគ្នា ដូចមាន សម្តែងក្នុងគម្ពីរវិសុទ្ធិមគ្គ ត្រង់អភិញ្ញានិទ្ទេសថា:

ឯវមេតេសុ តិសុ ពុទ្ធក្ខេត្តេសុ ឯកំ អាណាខេត្តំ វិនស្សតិ។ តស្មី បន វិនស្សន្តេ ជាតិក្ខេត្តម្បិ វិនដ្ឋមេវ ហោតិ។ វិនស្សន្តញ ឯកតោវ វិនស្សន្តិ។ សណ្ឋាហន្តម្បិ ឯកតោវ សណ្ឋាហតិ។ តស្សេវំ វិនាសោ ច សណ្ឋាហនញ វេទិតព្វំ។

សេចក្តីថា: បណ្តាពុទ្ធក្ខេត្តទាំងបីនោះ អាណាខេត្តមួយត្រូវវិនាស កាលបើ អាណាខេត្តវិនាសហើយ ចំណែកខាងជាតិក្ខេត្ត ក៏ត្រូវវិនាសដូចគ្នាដែរ។ ជាតិក្ខេត្ត

កាលវិនាសក៏វិនាសក្នុងពេលជាមួយគ្នានឹងអាណាខេត្ត, កាលតាំងនៅក៏តាំងនៅក្នុង
ពេលជាមួយគ្នានឹងអាណាខេត្ត។ ការវិនាសក្តី តាំងនៅក្តីនៃជាតិក្ខត្តនិងអាណាខេត្ត
នោះ បណ្ឌិតត្រូវជ្រាបយ៉ាងនេះចុះ។

ន័យត្រង់ពុទ្ធក្ខត្តនេះ ច្រើនមានយោបល់យល់ផ្សេងៗគ្នា ខ្លះយល់ថា ក្នុង
ឱកាសលោកទាំងមូល ដែលមានមេឃអាកាសធំទូលាយល្អល្អៅនេះ មានលោកធាតុ
ឬចក្កវាឡត្រឹមតែមួយសែនកោដិប៉ុណ្ណោះ យូរៗទើបមានព្រះពុទ្ធត្រាស់មួយអង្គ មិន
មានជានិច្ចកាលរាល់ថ្ងៃរាល់ខែរាល់ឆ្នាំទេ ព្រោះមិនមានលោកធាតុឬចក្កវាឡដោយ
ឡែកក្រៅពីមួយសែនកោដិនោះទៀត។

ខ្លះទៀតយល់ថា ក្នុងឱកាសលោកទាំងមូល ដែលមានមេឃអាកាសធំទូលាយ
ល្អល្អៅនេះ មិនមែនមានលោកធាតុឬចក្កវាឡត្រឹមតែមួយសែនកោដិប៉ុណ្ណោះទេ គឺ
មានមួយសែនកោដិជាអនន្តរាប់មិនអស់ មានព្រះពុទ្ធត្រាស់រាល់ៗថ្ងៃគ្មានចន្លោះ គឺ
បើលោកធាតុមួយសែនកោដិនេះ ព្រះពុទ្ធបរិនិព្វានទៅហើយ លោកធាតុមួយសែន
កោដិនោះ មានព្រះពុទ្ធកំពុងត្រាស់ដឹង, លោកធាតុមួយសែនកោដិឯណោះ មានព្រះ
ពុទ្ធកំពុងចុះចាប់បដិសន្ធិ លោកធាតុមួយសែនកោដិឯណោះ មានព្រះពុទ្ធកំពុងចេញ
បព្វជ្ជាឬមានលោកធាតុមួយសែនកោដិជាច្រើន ដែលមានព្រះពុទ្ធកំពុងចុះចាប់
បដិសន្ធិ, កំពុងតែប្រសូត, កំពុងតែបានត្រាស់ជាដើមឬក៏មានលោកធាតុមួយសែន
កោដិជាច្រើនកំពុងតែវិនាស, មានលោកធាតុមួយសែនកោដិជាច្រើន ដែលកំពុងតែ
ចម្រើន។

ការយល់ទាំងពីរស្ថាននេះ អ្នករៀបរៀងមិនបាច់វិនិច្ឆ័យថា ខាងណាខុសខាង
ណាត្រូវទេ គ្រាន់តែទាញហេតុផលមកបង្ហាញជាគ្រោងគំនិតទុកជាបានការ ស្រេច

លើពុទ្ធបរិស័ទដែលបានមើលសៀវភៅនេះវិនិច្ឆ័យចុះ បើឃើញថាខាងណាសម
ហេតុសមផលជាង ខាងនោះហើយត្រូវពិតប្រាកដ។

គ្រោងគំនិត

១-ពុទ្ធកេតុមានបីគឺ ជាតិកេតុ, អាណាខេត្ត, វិសយកេតុ។ ខេត្ត ជាមគធភាសា
ប្រែថា ស្រែ, តំបន់, នាទី,... គឺភាគដែនដីឬភាគដែនលោក ដែលគេសន្មតបែងចែក
ជាអង្វើ មានខ័ណ្ឌដោយរដ្ឋសភាបញ្ញត្តិឬដោយលោកបញ្ញត្តិជាសង្កាត់កុំឱ្យប្រឡំ
គ្នា ព្រោះមានច្រើនមិនមែនមានតែមួយ។

២-ពុទ្ធកេតុទី១ គឺជាតិកេតុ មានកំណត់ត្រឹមតែមួយម៉ឺនលោកធាតុ, ព្រះពុទ្ធច្រង់
បដិសន្ធិជាដើម ចំពោះលោកធាតុណាមួយ ក្នុងក្រុមលោកធាតុមួយម៉ឺននោះ កម្រើក
រំពើកញាប់ញ័របានតែមួយម៉ឺនលោកធាតុប៉ុណ្ណោះ មិនបានកម្រើករំពើកញាប់ញ័រ
ដល់លោកធាតុដទៃឡើយ។ ពុទ្ធកេតុទី២គឺ អាណាខេត្ត មានកំណត់ត្រឹមតែមួយសែន
កោដិលោកធាតុ, ព្រះពុទ្ធច្រង់សម្តែងនូវវត្ថុបរិក្ខន្ធនិងខន្ធបរិក្ខជាដើម ក្នុងលោកធាតុ
ណាមួយ ក្នុងក្រុមមួយសែនកោដិលោកធាតុនោះ កម្រើករំពើកញាប់ញ័របានតែមួយ
សែនកោដិលោកធាតុប៉ុណ្ណោះ មិនកម្រើករំពើកញាប់ញ័រដល់លោកធាតុដទៃឡើយ។
ហេតុដូចម្តេចបានជាពុទ្ធកេតុទី២ គឺអាណាខេត្ត មានកំណត់នាទីមួយសែនកោដិ
លោកធាតុដូច្នោះ? មានលោកធាតុលើសពីមួយសែនកោដិទៅទៀតឬ? ឬក៏គ្មានទេ?
បើគ្មានហេតុអ្វីក៏ចាំមានកំណត់ មានខេត្ត មិនថាទាំងអស់តែម្តងទេ? ព្រោះអាណា
ខេត្តនេះនិយាយចំពោះលោកធាតុក្នុងបច្ចុប្បន្នកាល មិនមែននិយាយចំពោះលោក
ធាតុ ដែលកន្លងផុតទៅហើយនោះទេ។

៣-ឱកាសលោក មេឃអាកាសនោះធំទូលាយជាអនន្តល្អល្អរកទីបំផុតជើង

មេឃមិនឃើញ សូម្បីពុទ្ធាណក៏រវកមិនឃើញដែរ។ បើធំទូលាយយ៉ាងនេះ
លោកធាតុមួយសែនកោដិ ជាអនន្តក៏មិនចង្អៀតមេឃអាកាសឡើយ ទាំងបីខនេះ
ជាគ្រោងគំនិត សូមវិនិច្ឆ័យតាមន័យនេះចុះ។

ដែលរៀបរាប់មកនេះបែកមកអំពីពាក្យថាកប្ប ព្រោះពាក្យថាកប្បនេះ ជា
ឈ្មោះអាយុរបស់ដែនដី របស់ឱកាសលោកបូជាឈ្មោះអាយុរបស់លោកធាតុបូចក្ក-
វាឡ។ លោកធាតុបូចក្កវាឡទាំងមួយសែនកោដិដែលជាខេត្តរបស់ព្រះពុទ្ធមួយអង្គ
នោះ សង្ខារលោកតាក់តែងសាងឡើងក្នុងពេលជាមួយគ្នា វិនាសទៅវិញក្នុងពេល
ជាមួយគ្នា គិតតាំងពីកើតឡើងទៅទល់នឹងពេលដែលវិនាសទៅវិញនោះ ច្រើនឆ្នាំ
ណាស់នឹងរាប់ថាមួយកោដិបូមួយអស់ឆ្នើយៗឆ្នាំដូច្នោះមិនអស់ ព្រោះលោកធាតុបូចក្ក-
វាឡនោះមានអាយុវែងណាស់ ទើបអ្នកប្រាជ្ញដើមខ្សែទាំងឡាយ មានព្រះពុទ្ធជាដើម
សន្មតហៅថាកប្ប គឺលោកធាតុបូចក្កវាឡនោះមានអាយុមួយកប្បទើបវិនាសទៅវិញ។

ក្នុងគម្ពីរសំយុត្តនិកាយ ត្រង់តិណកដ្ឋវគ្គ មានសេចក្តីតំណាលថាៈ សម័យមួយ
ព្រះសម្មាសម្ពុទ្ធច្រង់គង់នៅទៀបក្រុងសាវត្ថី មានភិក្ខុមួយរូបចូលទៅគាល់ ហើយក្រាប
ទូលសួរថាៈ បពិត្រព្រះអង្គដ៏ចម្រើន កប្បមានកាលវែងប៉ុន្មាន?

ព្រះមានព្រះភាគទ្រង់ត្រាស់ថាៈ

ធិយោ ខោ ភិក្ខុ កឃ្យោ សោ ន សុករោ សម្ពាត្តំ
ឯត្តកានិ វស្សានិ ឥតិ វា ឯត្តកានិ វស្សសតានិ ឥតិ
វា ឯត្តកានិ វស្សសហស្សានិ ឥតិ វា ឯត្តកានិ
វស្សសតសហស្សានិ ឥតិ វា។

ម្នាលភិក្ខុ កប្បមានកាលវែងណាស់ កប្បនោះមិនងាយនឹងរាប់ប៉ុណ្ណោះឆ្នាំក្តី

ប៉ុណ្ណោះរយឆ្នាំក្តី ប៉ុណ្ណោះពាន់ឆ្នាំក្តី ឬប៉ុណ្ណោះសែនឆ្នាំបានឡើយ។

ភិក្ខុនោះទូលសួរទៀតថា៖ បពិត្រព្រះអង្គដ៏ចម្រើន ចុះព្រះអង្គអាចធ្វើពាក្យ
ឧបមាបានឬទេ?

ព្រះមានព្រះភាគទ្រង់ត្រាស់ថាអាចធ្វើបាន ទើបទ្រង់សម្តែងឧបមាថា៖

សេយ្យថាមិ ភិក្ខុ មហាសេសោ បព្វតោ យោជនំ
អាយាមេន យោជនំ វិត្តារេន យោជនំ ឧព្វេនេន
អន្តិទ្ធា អសុសិរោ ឯកយនោ គមេនំ បុរិសោ
វស្សសតស្ស វស្សសតស្ស អន្ធយេន កាសិកេន
វត្តេន សកិ សកិ បរិមន្នេយ្យ ឱប្បតវំ ខោ សោ
ភិក្ខុ មហាសេសោ បព្វតោ ឥមិនា ឧបក្កមេន បរិក្កយំ
បរិយាទានំ គន្ធយ្យេន នត្រូវ កប្បោ ឯវំ ធិយោ ខោ
ភិក្ខុ កប្បោ។

ម្ចាស់ភិក្ខុ ឧបមាដូចជាភ្នំជួស្មុំដ៏ធំ មានបណ្តោយមួយយោជន៍ ទទឹងមួយ
យោជន៍ កម្ពស់មួយយោជន៍ មិនបានធុះ មិនមានប្រហោង ជាភ្នំតាន់ កន្លងមួយរយឆ្នាំ
ៗទៅ មានបុរសយកសំពត់កាសិកៈមកបោសភ្នំនោះម្តងៗ ម្ចាស់ភិក្ខុ ភ្នំជួស្មុំដ៏ធំនោះ
គប្បីដល់នូវការអស់ទៅ រេចទៅដោយសេចក្តីព្យាយាមនេះឆាប់ជាង ឯកប្បមិនទាន់
អស់នៅឡើយ ម្ចាស់ភិក្ខុ កប្បមានកាលវែងយ៉ាងនេះឯង។

ក្នុងកាលជាខាងក្រោយមក មានភិក្ខុមួយរូបចូលទៅគាល់ហើយក្រាបទូលសួរ
ដូចមុនទៀត, ព្រះមានព្រះភាគទ្រង់ត្រាស់ថា៖

សេយ្យថាមិ ភិក្ខុ អាយសំ នគរំ យោជនំ អាយាមេន

យោជនំវិត្តារេន យោជនំ ឧព្វេធន បុណ្ណំ
 សាសនានំ គុឡំកាតន្តំ តតោ បុរិសោ វស្សសតស្ស
 វស្សសតស្ស អច្ឆយេន ឯកមេកំ សាសបំ ឧទ្ធកេយ្យ
 ទិប្បតរំ ខោ សោ ភិក្ខុ មហាសាសបរាសិ ឥមិនា
 ឧបក្កមេន បរិក្ខយំ ចរិយានានំ គុច្ឆយ្យ ន ត្រូវ
 កប្បោ ឯវំ ធិយោ ខោ ភិក្ខុ កប្បោ។

ម្នាលភិក្ខុ ឧបហដូចជានគរដែលព័ទ្ធដោយកំពែង មានបណ្តោយមួយយោជន៍ ទទឹងមួយយោជន៍ កម្ពស់មួយយោជន៍ពេញដោយគ្រាប់ស្ពៃ ជានគរគេបិទភ្ជាប់ដោយ ដុំដីស្អិត កន្លងមួយរយឆ្នាំទៅ មានបុរសទៅរើសយកគ្រាប់ស្ពៃដីធំនោះ គប្បីដល់ នូវការអស់ទៅរលីងទៅដោយសេចក្តីព្យាយាមនេះឆាប់ជាង ឯកប្បមិនទាន់អស់នៅ ឡើយ ម្នាលភិក្ខុកប្បមានកាលវែងយ៉ាងនេះឯង ។

កប្បនេះចែកចេញជាច្រើនយ៉ាងទៅទៀត ចែកជា២ក៏មាន ជា៣ក៏មាន ជា៤ក៏ មានជា៦ក៏មាន។

កប្បចែកជា២គឺ

- ១-សំវដ្តកប្ប កប្បវិនាស
- ២-វិវដ្តកប្ប កប្បចំរើន។

ចែកជា៣គឺ

- ១-តេជោសំវដ្តៈ កប្បវិនាសដោយភ្លើង
- ២-អាចោសំវដ្តៈ កប្បវិនាសដោយទឹក
- ៣-វាយោសំវដ្តៈ កប្បវិនាសដោយខ្យល់។

ចែកជា៤គឺ

១-អាយុកកប្ប ខួបអាយុ គឺខួបអាយុក្នុងមនុស្ស

២-អន្តរកកប្ប កំណត់អាយុក្នុងចុះនិងខ័យឡើង គឺមនុស្សមានអាយុក្នុង ចុះដល់១០ឆ្នាំស្លាប់ ហើយខ័យឡើងវិញដល់អាយុមួយអស់ខេយ្យ, ការខ័យចុះទៅ ហើយខ័យឡើងមកវិញមួយលើកៗ ហៅថា អន្តរកកប្បមួយៗ។

៣-អសំខេយ្យកកប្ប កំណត់យកអន្តរកកប្ប៦៤ដងហៅថាអសំខេយ្យកកប្ប មួយ។

៤-មហាកកប្ប កំណត់យកអសំខេយ្យកកប្ប៤៨ដង ទើបហៅថាមហាកកប្បមួយ។

ចែកជា៤ទៀតគឺ

១-សំវដ្តកកប្ប គិតតាំងពីពេលដែលកប្បវិនាសទៅទល់នឹងវិនាសអស់រលីង។

២-សំវដ្តជ្ជាយិកកកប្ប គិតតាំងពីពេលដែលកប្បវិនាសអស់រលីងទៅទល់ នឹងពេលដែលកកើតឡើងទៀត។

៣-វិវដ្តកកប្ប គិតតាំងពីពេលដែលកប្បកើតឡើងទៅទល់នឹងពេលដែល ព្រះអាទិត្យ ព្រះចន្ទកើតមាន។

៤-វិវដ្តជ្ជាយិកកកប្ប គិតតាំងពីពេលដែលព្រះអាទិត្យ ព្រះចន្ទកើតមានទៅ ទល់នឹងពេលដែលកប្បវិនាសទៅវិញ។

ចែកជា៦គឺ

១-សារកកប្ប កប្បដែលមានព្រះពុទ្ធត្រាស់តែ១ព្រះអង្គ

២-មណ្ឌកកប្ប កប្បដែលមានព្រះពុទ្ធត្រាស់២ព្រះអង្គ

៣-វរកកប្ប កប្បដែលមានព្រះពុទ្ធត្រាស់៣ព្រះអង្គ

៤-សារមណ្ឌកប្ប កប្បដែលមានព្រះពុទ្ធត្រាស់៤ព្រះអង្គ

៥-ភទ្ទកប្ប កប្បដែលមានព្រះពុទ្ធត្រាស់៥ព្រះអង្គ

៦-សុញ្ញកប្ប កប្បដែលគ្មានព្រះពុទ្ធត្រាស់។

អធិប្បាយអំពីកប្បវិទ្យាសកប្បចំរើន

កប្បវិទ្យាស

កប្បដែលវិទ្យាសទៅវិញដោយហេតុពាយ៉ាងគឺ:

១-វិទ្យាសដោយភ្លើងនេះកាល បើលោកធាតុបួចក្តវាឡទាំង១សែនកោដិមាន អាយុគ្រប់មួយកប្បហើយ ត្រូវភ្លើងនេះកម្ទេចលោកធាតុទាំងនោះ មុនដែលនឹងភ្លើង នេះនោះ មានភ្លៀងធំធ្លាក់ចុះក្នុងលោកទាំង១សែនកោដិ មនុស្សទាំងឡាយនាំគ្នាត្រេក អរសាបព្រោះបណ្តុះពូជធម្មជាតិផ្សេងៗ កាលបើដុះល្មមគោស៊ីបានហើយ ភ្លៀងក៏ រាំងលែងធ្លាក់ចុះមកទៀតអស់សែនឆ្នាំជាច្រើន។ សត្វដែលមានកម្មស្រាលៗ ក៏ស្លាប់ មុនសត្វដែលមានកម្មអាក្រក់ បានទៅកើតក្នុងព្រហ្មលោកទាំងអស់។ លុះកាលកន្លង យូរទៅទឹកដែលដក់នៅក្នុងទីនោះៗរឹងអស់ទៅ ពួកសត្វទាំងឡាយមានត្រីនឹងអណ្តើក ជាដើមក៏ស្លាប់អស់ទៅ។ សត្វនរកក្តី^(៧) តិរច្ឆានក្តី មនុស្សក្តី ស្លាប់ទៅបានទៅកើតក្នុង ស្ថានសួគ៌ ខំចម្រើនឈានក្នុងស្ថានសួគ៌បានទៅកើតក្នុងព្រហ្មលោកទាំងអស់។ ត្បិត មុនដែលភ្លើងនឹងនេះចំនួនជាមួយសែនឆ្នាំ មានទេវតាមួយអង្គឈ្មោះលោកព្យូហា ចុះអំពីទេវលោកមក ក្លែងភេទជាមនុស្សស្លៀកសំពត់ក្រហមរំសាយសក់ មានមុខ ទទឹកជោគដោយទឹកភ្នែក ជួតទឹកភ្នែកហើយដើរទៅតាមផ្លូវមនុស្ស ប្រកាសប្រាប់ថា អ្នកទាំងឡាយនៅមួយសែនឆ្នាំទៀតកប្បនឹងវិទ្យាស លោកនឹងវិទ្យាស ទឹកសមុទ្រនឹង រឹងខ្លះ ផែនដីក្តីសុមេរុ ទេវលោក ព្រហ្មលោកនឹងវិទ្យាស អ្នកទាំងឡាយចូលចម្រើន

មេត្តាការវនានិងខំបម្រើមាតាបិតាដោយគោរព។ ក្នុងពេលនោះមនុស្សទាំងឡាយជា
សប្បុរសបានស្តាប់ពាក្យទេវតានោះហើយ ក៏កើតសរេកតក់ស្លុតមុនគេ ប្រញាប់
ប្រញាល់ធ្វើបុណ្យទានបម្រើមាតាបិតាមិនមានសេចក្តីប្រមាទ លុះដល់ស្លាប់ទៅបាន
ទៅកើតក្នុងទេវលោក ខំចម្រើនឈានក្នុងទេវលោក បានសម្រេចឈានក៏បានទៅ
កើតក្នុងព្រហ្ម-លោកទៅ មិនបានទៅរងទុក្ខវេទនាយូរដូចជាជនអសប្បុរសឡើយ។

ក្នុងកម្ពីរវិសុទ្ធិមគ្គប្រាប់ថា

វស្សុបច្ឆេទតោ បន ឌុំ ធិយស្ស អនុនោ អច្ឆយេន ទុតិយោ
សុរិយោ ចាតុកវតិ...ដូច្នោះជាដើម។

សេចក្តីថា: រាប់តាំងអំពីកាលដែលរាំងភ្លៀង កន្លងកាលមកជាយូរអង្វែង មាន
ព្រះអាទិត្យទី២កើតឡើងប្រាកដ។ កាលព្រះអាទិត្យពីរមានក្នុងលោកហើយ យប់និង
ថ្ងៃមិនប្រាកដ។ ព្រះអាទិត្យមួយរះឡើង មួយលិចទៅ, ក្នុងលោកមានកម្ដៅព្រះអាទិត្យ
ជាប់ជានិច្ចរាល់វេលា។ ក្នុងកាលមុនអំពីកាលដែលព្រះអាទិត្យញាំងកប្បឱវិនាសនោះ
សុរិយទេវបុត្រតែងមានក្នុងសុរិយវិមាន ដល់មកក្នុងពេលដែលព្រះអាទិត្យញាំងកប្ប
ឱវិនាសនោះ សុរិយវិមាន មិនមានទេវបុត្រឡើយ។ សុរិយមណ្ឌលដែលកើតថ្មីមាន
កម្ដៅក្លាហានណាស់ ពពកនឹងអំពូក្នុងអាកាសបាត់អស់ ជាអាកាសប្រាសចាកមន្ទិល។
កាលបើព្រះអាទិត្យ២កើតឡើងក្នុងលោក ហើយទឹកក្នុងស្ទឹងតូចៗរីងខ្ទះអស់ឥតសល់។
លុះកន្លងកាលយូរទៅព្រះអាទិត្យទី៣កើតឡើង ទឹកក្នុងស្ទឹងធំទាំង៥ក៏រីងខ្ទះអស់ទៀត។
លុះកាលកន្លងយូរទៅ ព្រះអាទិត្យទី៤កើតឡើង ទឹកក្នុងស្រះធំទាំង៧ មានស្រះអនោតត្ត
ជាដើមក៏រីងខ្ទះអស់ទៀត។ លុះកាលកន្លងយូរទៅ ព្រះអាទិត្យទី៥កើតឡើង ទឹកក្នុង
មហាសមុទ្រក៏រីងខ្ទះអស់ទៀត ក្នុងលោកទាំងមូលគ្មានទឹកមួយដំណក់ឡើយ។ លុះ

កន្លងកាលយូរទៅព្រះអាទិត្យទី៦កើតឡើង ចក្កវាឡទាំងមួយសែនកោដិមានផ្សែង ហុយទ្រលោមឡើង មានជំរហូរអំពីដែនដី។ លុះកន្លងកាលយូរទៅ ព្រះអាទិត្យទី៧ កើតឡើង ចក្កវាឡទាំងមួយសែនកោដិ មានអណ្តាតភ្លើងឆេះសន្ទោសន្ទៅ ឆេះ រំលាយភ្នំកម្ពស់មួយយោជន៍ៗជាដើមដរាបដល់ភ្នំសិរេរុ បណ្តាលឲ្យវិនាសសាប សូន្យទៅ។ អណ្តាតភ្លើងដែលឆេះនោះក៏ក្អួចទៅឆេះស្ថានចាតុមហារាជិកា ឆេះស្ថាន តាវត្តិវិញ ស្ថានយាមា ស្ថានតុសិត ស្ថាននិម្មានរតី ស្ថានបរនិម្មិតវសវតី និងឆេះនូវ ស្ថានព្រហ្មជាន់ខាងក្រោមទៅទល់ត្រឹមស្ថានអាកស្សរៈ។

សាយាវ អណ្តាមត្តម្យិ សន្ទារគតំ អត្ថិ តាវ ន និព្វាយតិ។

អណ្តាតភ្លើងនោះ បើរបស់ដែលឆេះនោះមិនទាន់អស់ ក៏មិនទាន់រលត់ ឆេះ ដរាបដល់អស់មិនឱ្យសល់ដេះ ទើបរលត់ទៅ ឧបមាដូចជាភ្លើងឆេះប្រេង។ ទីខាង ក្រោមជាអាកាសទេ ខាងលើក៏ជាអាកាសទេដូចគ្នាទាំងអស់មានផងធីតធំតែមួយ។

២- វិនាសដោយទឹក កាលបើលោកធាតុបួចក្តវាឡមានអាយុមួយកប្បហើយ ត្រូវវិនាសទៅវិញ។ ការដែលវិនាសដោយទឹកនោះមានទំនាក់ទំនងគ្នានឹងវិនាសដោយ ភ្លើងដែរ គ្រាន់តែប្លែកដូច្នោះ គឺមហាមេឃបណ្តាលភ្លៀងទឹកក្រុតឱ្យធ្លាប់ចុះមកក្នុង ចក្កវាឡទាំងមួយសែនកោដិ សម្ភារៈទាំងឡាយមានភ្នំជាដើម កាលបើត្រូវទឹកក្រុត ហើយក៏រលាយរលួយទៅអស់ ទឹកក្រុតនោះខ្យល់បក់ទ្រទ្រង់ជុំវិញ រំលាយនូវសម្ភារៈ ខាងក្រោមហើយ រំលាយនូវស្ថានសួគ៌៦ជាន់និងស្ថានព្រហ្មច្រើនជាន់ទៀតទៅទល់ នឹងត្រឹមស្ថានព្រហ្មឈ្មោះ សុភកិណ្ណា។ ទឹកក្រុតក៏រើងខ្លះអស់ទៅ សម្ភារៈទាំងឡាយមាន ភ្នំជាដើម ដែលរលាយដោយទឹកក្រុតនោះឧបមាដែលអំបិលបង់ទៅក្នុងទឹក រលាយ អស់ឥតមានសល់អ្វីតិចតួចឡើយ។ ទីខាងក្រោមជាអាកាសទេ ខាងលើក៏ជាអាកាស

ទេដូចគ្នាទាំងអស់ មានផង្កិតធំតែមួយ។

៣-កប្បវិនាសដោយខ្យល់ កាលបើរលាយដោយធាតុបូកក្បាលមានអាយុ មួយកប្បហើយ ត្រូវវិនាសទៅវិញ។ ការដែលវិនាសដោយខ្យល់នោះ មានទំនាក់ ទំនងដូចគ្នានឹងវិនាសដោយភ្លើងដែរ គ្រាន់តែប្លែកគ្នាដូច្នោះគឺ៖ មហាមេឃញ្ចាំងខ្យល់ ព្យុះធំឱ្យកើតឡើងបក់បំប្រើផលលីល្អិតៗ ឱ្យហុយទៅព្រះអាកាសវិនាសបាត់អស់ទៅ ជាមុន ទើបបក់បំប្រើផលដ៏ខ្លាច់ត្រួសត្រាយធំនិងដុំថ្មដរាបដល់ដើមឈើនិងភ្នំឱ្យប៉ះ ទង្គិចគ្នាអណ្តែតទៅព្រះអាកាស វិនាសអស់ឥតសល់កម្ទេច ទើបបក់បំបែកផែនដី ក្នុងមួយសែនចក្កវាឡនិងស្ថានសួគ៌៦ជាន់ ស្ថានព្រហ្ម ដរាបទៅទល់ស្ថានព្រហ្ម ឈ្មោះវេហប្បលា ឱ្យល្អិតល្អន់ខ្ទេចខ្ទីអស់ឥតមានសល់ផលបន្តិចបន្តួចឡើយ។ ខ្យល់ ក៏វិនាសបាត់អស់ទៅ ទីខាងក្រោមជាអាកាសទេ ខាងលើក៏ជាអាកាសទេដូចគ្នា ទាំងអស់ មានផង្កិតធំតែមួយ។

កប្បដែលវិនាសទៅវិញដោយអាការៈបីយ៉ាង ដូចរៀបរាប់មកនេះឯង។ អាការៈ ទាំងបីយ៉ាងនេះមិនមែនវិនាសផ្លាស់ប្តូរគ្នាម្តងៗម្នាក់ទេ គឺវិនាសយ៉ាងនេះ។

វិនាសដោយភ្លើង៧ដង ត្រូវវិនាសដោយទឹកម្តង, វិនាសដោយភ្លើងនិងទឹកៗ តែយ៉ាងនេះចំនួន៦៣ដង ទើបវិនាសដោយខ្យល់ម្តង។ នេះជាធម្មតានៃការវិនាស របស់កប្ប ។

ក្នុងកម្ពីរវិសុទ្ធិមគ្គច្រាប់អំពីហោតុដែលបណ្តាលឱ្យវិនាសថា
អកុសលមូលេសុ ហិ ឧស្សន្ទេសុ ឯវំ លោកោ វិនស្សតិ។ សោ ច
ខោ រាគេ ឧស្សន្ទតវេ អគ្គិនា វិនស្សតិ ទោសេ ឧស្សន្ទតវេ ឧទកេន
វិនស្សតិ។ កេចិ បន ទោសេ ឧស្សន្ទតវេ អគ្គិនា រាគេ ឧស្សន្ទតវេ

ឧទកេនាតិ វេទន្តិ។ មោហោ ឧស្សន្តតវេ វាតេន វិនស្សតិ។

សេចក្តីថា: កាលបើអកុសលមូលទាំងឡាយគឺ: រាគ: ទោស: មោហ: ក្រាស់ ឡើងហើយ លោកតែងវិនាសដោយការយ៉ាងនេះ។ លោកនោះឯង កាលបើមានរាគ: ក្រាស់ជាង ត្រូវវិនាសដោយទឹក។ ចំណែកខាងកេចិតអាចារ្យនិយាយថា: កាលបើ មានទោស:ក្រាស់ជាង ត្រូវវិនាសដោយភ្លើង, បើមានរាគ:ក្រាស់ជាង ត្រូវវិនាស ដោយទឹក ។ បើមានមោហ:ក្រាស់ជាង ត្រូវវិនាសដោយខ្យល់។

ចប់កប្បវិទ្យាដោយសង្ខេប

កប្បចំរើន

ធម្មតាសង្ខារលោក កាលបើកប្បមុនវិនាសអស់ហើយ សង្ខារលោកត្រូវសាង លោកជាថ្មីឡើងទៀត។ ការសាងលោកជាថ្មីនោះមុនដំបូងមហាមេឃបង្កលនូវទឹក ភ្លៀងឱ្យធ្លាប់ចុះមកបំពេញចក្កវាឡទាំងមួយសែនកោដិ មុនដំបូងមានដំណក់ទឹកតូចៗ ដូចជាទឹកសន្សើម យូរៗទៅគ្រាប់ភ្លៀងកាន់តែធំឡើងៗប៉ុនដើមឈូក, ប៉ុនឈើសូល, ប៉ុនអង្រែ, ប៉ុនដើមត្នោត ដរាបដល់មានគ្រាប់ប៉ុនៗភ្នំ។ ខ្យល់ក៏បក់ទឹកនោះឱ្យយន ខាប់, ទឹកនោះមានសណ្ឋានដូចជាទឹកដក់នៅលើស្លឹកឈូក ទើបហូតខ្លះស្រកចុះទៅ វិញជាលំដាប់។ វារៈដែលភ្លៀងនោះយូរណាស់ មិនចេះរាំងម្តងឡើយ ចំនួនជាមួយ កប្បទើបរាំង គំនរទឹកគរទៅទល់ត្រឹមស្ថានព្រហ្ម។ កាលបើខ្យល់ហូតទឹកនោះឱ្យខ្លះ ស្រកចុះហើយ ស្រកដល់កន្លែងដែលជាស្ថានព្រហ្មពីពេលមុន ក៏កើតជាស្ថានព្រហ្ម ទៅ ស្រកដល់កន្លែងស្ថានសួគ៌៦ជាន់ ក៏កើតជាស្ថានសួគ៌ទៅ, ស្រកដល់កន្លែងកើត ទ្វីប កើតកោះ កើតសមុទ្រ ក៏កើតជាភ្នំ ជាទ្វីប ជាកោះ ជាសមុទ្រទៅ។ សង្ខារលោក តាក់តែងក្នុងពេលមុនមានសភាពបែបណា សង្ខារលោកតាក់តែងក្រោយ ក៏មាន

សភាពបែបនោះ ឥតមានខុសគ្នាឡើយ។

កាលបើទឹកស្រកចុះមកដល់ទីនឹងកើតទឹកហើយ ពពុះទឹកនោះមានរសផ្អែមកក
កើតជាដី ដីដែលកើតឡើងនោះអណ្តែតលើទឹកឬដូចជាទឹកដោះក្តៅរលាយអណ្តែត
លើទឹក។ ដែនដីមានរសនោះ មានសម្បុរល្អ មានក្លិនក្រអូប មានរសផ្អែម មានសម្បុរ
ដូចជាទឹកដោះថ្លា មានរសត្វញ្ចាតិសាដូចជាទឹកឃ្មុំដែលលាយដោយកូនឃ្មុំ ឬដូច
បាយមធុបាយាសដែលមានទឹកតិច។ ការកើតដែនដីនោះ ទីពោធិបល្ល័ង្កកើតមុន
មានគុម្ពឈូកមួយដើមដុះឡើងជាបុព្វនិម្មិត។ ក្នុងទីពោធិបល្ល័ង្កនោះ បើមានព្រះពុទ្ធ
១អង្គនឹងឧប្បត្តិឡើងក្នុងកប្បនោះ ឈូកមានផ្កាតែមួយ^(៤) កប្បមានសភាពបែបនេះ
ហៅថា “សារកប្ប”។ បើមានព្រះពុទ្ធ២អង្គនឹងឧប្បត្តិឡើងក្នុងកប្បនោះ ឈូកមានផ្កា
ពីរ កប្បមានសភាពបែបនោះ ហៅថា “មណ្ឌកប្ប”។ បើមានព្រះពុទ្ធ៣អង្គនឹងឧប្បត្តិ
ឡើងក្នុងកប្បនោះ ឈូកមានផ្កាបី កប្បមានសភាពបែបនេះ ហៅថា “វរកប្ប”។ បើ
មានព្រះពុទ្ធ៤អង្គនឹងឧប្បត្តិឡើងក្នុងកប្បនោះ ឈូកមានផ្កាបួន កប្បមានសភាពបែប
នេះ ហៅថា “សារមណ្ឌកប្ប”។ បើមានព្រះពុទ្ធ៥អង្គនឹងឧប្បត្តិឡើងក្នុងកប្បនោះ
ឈូកមានផ្កាប្រាំ កប្បមានសភាពបែបនេះ ហៅថា “ភទ្ធកប្ប”។ បើមិនមានព្រះពុទ្ធ
នឹងឧប្បត្តិឡើងក្នុងកប្បនោះទេ គ្មានដើមឈូកដុះជាបុព្វនិម្មិតឡើយ កប្បមានសភាព
បែបនេះ ហៅថា “សុញ្ញកប្ប”។

ផ្កាឈូកនោះ១ក្តី ២ក្តី ៣ក្តី ៤ក្តី ៥ក្តី កើតឡើងជាប់គ្នាតែនឹងដើមមួយដូចជា
ចង្កោមនៃផ្កាកណ្តិកា។

គ្រានោះឯងសត្វចុះមកអំពីព្រហ្មលោកជាច្រើន មានសត្វខ្លះជាអ្នកឡេះឡោះ
ឃើញដីមានរសត្វញ្ចាតិនោះ ក៏គិតថា យីអើនេះជាអ្វីអេះ! ក៏យកចង្កូលដៃផ្តិះយកដី

មានរសនោះមកលិទ្ធកម្រមើល រសដីក៏ជ្រួតជ្រាបទៅសព្វសរសៃសម្រាប់ទទួលនូវរស
សេចក្តីប្រាថ្នាក្នុងរសក៏កើតមានឡើងដល់សត្វនោះ។ មានសត្វដទៃទៀតយកតម្រាប់
តាម នាំគ្នាយកចង្អុលដៃគ្នាៗយកដីមានរសមកលិទ្ធកម្រមើល រសដីក៏ជ្រួតជ្រាបទៅ
ក្នុងសរីរកាយរបស់សត្វនោះៗ។ លំដាប់នោះ សត្វទាំងឡាយក៏នាំគ្នាកាយយកដី
ដែលមានរសមកពូតធ្វើជាតំនូតហើយបរិភោគ។ កាលបើសត្វទាំងនោះបរិភោគដី
មានរសហើយ ពន្លឺដែលភ្លឺចេញអំពីកាយនៃសត្វទាំងនោះ ក៏សាបសូន្យបាត់ទៅ
ឆឺតក៏កើតឡើង សត្វទាំងនោះឃើញឆឺតក៏ភ័យខ្លាចគ្រប់ៗគ្នា។

គ្រានោះសុរិយមណ្ឌល មានទទឹងនិងបណ្តោយ៥០យោជន៍ ក៏កើតឡើងដើម្បី
កម្ចាត់បង្គំនូវភ័យនៃសត្វទាំងនោះៗ ឃើញសុរិយមណ្ឌលហើយត្រេកអររីករាយនាំ
គ្នាហៅថា សុរិយៗ។ ព្រះអាទិត្យធ្វើពន្លឺក្នុងវេលាថ្ងៃហើយលិចបាត់ទៅ។ សត្វទាំង
នោះកើតភ័យម្តងទៀតនិយាយគ្នាថា យើងបានពន្លឺហើយ ពន្លឺនោះបាត់ទៅវិញ
យើងបានពន្លឺអ្វីទៀតហ្ន៎!។

គ្រានោះ ចន្ទមណ្ឌលមានទទឹងនិងបណ្តោយ៤៩យោជន៍ក៏កើតឡើង។ សត្វ
ទាំងនោះបានឃើញចន្ទមណ្ឌលហើយ ត្រេកអររីករាយនាំគ្នាហៅថា ចន្ទៗដូច្នោះ។

កាលបើព្រះអាទិត្យព្រះចន្ទកើតប្រាកដហើយ ជ្គាយនក្ខត្តបូក្យក៏កើតឡើង វេលា
ថ្ងៃនិងយប់ក៏កើតឡើង, ១ខែនិងកន្លះខែក៏កើតឡើង, រដូវនិងឆ្នាំក៏កើតឡើង, ភ្នំព្រះ
សុមេរុ, ភ្នំហិមវន្ត, ភ្នំចក្កវាឡ, ទ្វីបទាំង៤និងសមុទ្រក៏កើតឡើងប្រាកដ ក្នុងថ្ងៃពេញ
បូណិមី ខែផល្គុណមិនមុនមិនក្រោយ ដូចមានប្រាប់បញ្ជាក់ក្នុងគម្ពីរវិសុទ្ធិមគ្គគ្រង
អភិញ្ញានិទ្ទេសថា: តេ ច ខោ អបុព្វំ អចរិមំ ជគ្គុណាបុណ្ណាមីទិវសេយេវ
ចាតុកវន្តិ ដូច្នោះ។

កាលសត្វទាំងនោះបរិភោគដីមានរស យកដីជាចំណីអាហារហើយស្ថិតនៅ
 អស់កាលជាយូរអង្វែង, សេចក្តីរឹងប៉ឹងក្នុងរាងកាយរបស់សត្វទាំងនោះ ក៏កើតឡើង
 ពំណិសម្បុរក៏ប្លែកខ្លាច្រាកដឡើង។ សត្វខ្លះមានសម្បុរល្អ ខ្លះមានសម្បុរអាក្រក់។
 ពួកសត្វដែលមានសម្បុរល្អ មើលងាយពួកសត្វដែលមានសម្បុរអាក្រក់ថាៈ ពួក
 យើងមានសម្បុរល្អជាងសត្វពួកនុ៎ះ យើងគ្រាន់បើប្រសើរជាង, សត្វពួកនុ៎ះមានសម្បុរ
 អាក្រក់អន់ជាងពួកយើងៗ មិនត្រូវរាប់រកគួរសមនឹងពួកសត្វនុ៎ះឡើយ។ កាលបើសត្វ
 ទាំងនោះមានសេចក្តីប្រកាន់ខ្លួននិងការមើលងាយគ្នាជាបច្ច័យហើយ ដីមានរសត្រាញ់
 ពិសាក៏វិនាសសាបសូន្យអស់ទៅ។ លុះដីមានរសវិនាសអស់ហើយបបួងដកៈក្រមរ
 ដែនដីក៏កើតប្រាដកឡើង។ ក្រមរដែនដីនោះមានសណ្ឋានដូចជាជ្រូតក្បាលពស់ មាន
 ពំណិដូចសប្បិសុទ្ធឬដូចវន្តសុទ្ធមានរសត្រាញ់ពិសាដូចទឹកឃ្មុំ ដែលលាយដោយ
 កូនឃ្មុំ។

គ្រានោះឯង សត្វទាំងនោះនាំគ្នាបរិភោគក្រមរដែនដី យកក្រមរដែនដីជាចំណី
 អាហារ ស្ថិតនៅអស់កាលជាយូរអង្វែង។ កាលសត្វទាំងនោះ នាំគ្នាបរិភោគក្រមរដែន
 ដី ការរឹងប៉ឹងក្នុងរាងកាយរបស់សត្វទាំងនោះ ក៏កើតឡើងក្រៃលែងលើសប្រមាណ
 ពំណិសម្បុរក៏ប្លែកខ្លាច្រាកដឡើង។ ពួកសត្វទាំងនោះមានសេចក្តីប្រកាន់ខ្លួនមើល
 ងាយគ្នាដូចមុនទៀត។ ក្រមរដែនដីក៏សាបសូន្យអស់ទៅ វល្លិឈ្មោះបទាលតា មាន
 រសផ្អែមកើតឡើង វល្លិនោះប្រាកដដូចវល្លិត្រកូន មានសម្បុរល្អ មានក្លិនក្រអូប មាន
 រសត្រាញ់ មានសម្បុរដូចសប្បិសុទ្ធឬដូចវន្តសុទ្ធមានរសដូចកូនឃ្មុំលាយដោយ
 ទឹកឃ្មុំ។ សត្វទាំងឡាយនោះក៏នាំគ្នាបរិភោគ យកវល្លិបទាលតានោះជាចំណីអាហារ
 ស្ថិតនៅអស់កាលជាយូរអង្វែង។ កាលសត្វទាំងនោះបរិភោគវល្លិបទាលតា ការរឹង

ប៊ុននៃសរីរៈក៏កើតប្រាកដឡើងលើសប្រមាណ ពំណិសម្បុរក៏ប្លែកៗគ្នា។ ពួកសត្វទាំង
 នោះមានសេចក្តីប្រកាន់ខ្លួន មើលងាយគ្នាដូចមុនទៀត វល្លិបទាលតាក៏សាបសូន្យ
 បាត់ទៅ។ ស្រូវសាលីឆ្អិនឯង ជាស្រូវគ្មានកន្ទក់ គ្មានអង្កាម សស្អាត មានក្លិនក្រអូប
 មានផ្លែចេញមកជាចង្កោមកើតប្រាកដឡើង។ សត្វទាំងឡាយនាំគ្នាយកស្រូវសាលី
 ត្រង់ទីណាបរិភោគក្នុងវេលាព្រឹក ដល់វេលាល្ងាចស្រូវដុះឡើងត្រង់ទីនោះ នាំគ្នាមក
 បរិភោគទៀតឥតពិបាកដើរទៅរកទីដទៃទៀតឡើយ។ គ្រានោះ សត្វទាំងឡាយ ក៏
 បរិភោគស្រូវសាលីឆ្អិនឯង យកស្រូវនោះជាចំណីអាហារ ស្ថិតនៅអស់កាលជាយូរ
 អង្វែង។ កាលសត្វទាំងនោះនាំគ្នាបរិភោគស្រូវនោះហើយ ការរឹងប៊ុននៃសរីរកាយក៏
 កើតឡើងលើសប្រមាណ ទាំងពំណិសម្បុរក៏ប្លែកៗគ្នាប្រាកដឡើង មុខដំបៅទាំង
 ឡាយក៏បែកធ្លាយជាទ្វារតូចទ្វារធំ សម្រាប់បញ្ចេញនូវមូត្រលាមក ភេទប្រុស ភេទស្រី
 ក៏កើតប្រាកដឡើង។ ពួកស្រីៗសម្លឹងមើលពួកប្រុសៗសម្លឹងមើលពួកស្រីហួសវេលា
 តម្រេកក៏កើតឡើង សេចក្តីក្តៅក្រហាយព្រោះតម្រេកក៏ប្រជុំចុះក្នុងកាយ។ តាំងពី
 ពេលនោះសត្វទាំងឡាយនាំគ្នាសេពមេប៉ុនធម្ម ព្រោះមានរាគៈជាបច្ច័យ។ សម័យនោះ
 ពួកសត្វណាបានឃើញពួកសត្វដែលកំពុងសេពមេប៉ុនធម្ម ក៏យកអាចម៍ដីបោះទៅ
 ខ្លះយកដេះបាចទៅ ខ្លះយកអាចម៍គោបោះទៅ ខ្លះក៏ដេរស្តីបន្ទោសដល់សត្វដែល
 កំពុងសេពមេប៉ុនធម្មនោះ។ កាលបើសត្វទាំងនោះ ដល់នូវភាពជាអ្នកសេពមេប៉ុន
 ធម្មស៊ប់ហើយ ក៏នាំគ្នាផ្តើមធ្វើផ្ទះបិទបាំងការសេពអសទ្ធម្មតាំងពីពេលនោះមក។

ក្នុងកាលជាខាងក្រោយមក មានសត្វពួកខ្លះជាអ្នកខ្ជិលច្រអូសបានគិតយ៉ាង
 នេះថាៈ យីអើ! អាត្មាអញទៅយកស្រូវក្នុងវេលាព្រឹកបរិភោគបានតែក្នុងវេលាព្រឹក
 ទៅយកក្នុងវេលាល្ងាច បរិភោគបានតែក្នុងពេលល្ងាច ហៅពេញជាលំបាកអ្វីម៉្លោះ!

ឆ្លើយចុះអញគួរតែទៅយកស្រូវក្នុងវេលាព្រឹក ហើយទុកបរិភោគក្នុងវេលាល្ងាច ផងទើបស្រួល។ វេលានោះឯងមានសត្វមួយរូបចូលទៅរកសត្វនោះ និយាយបច្ចុល ថា៖ នែសត្វក៏ចម្រើនអ្នកចូលមក យើងនឹងទៅយកស្រូវសាលីមកធ្វើជាអាហារ។ សត្វនោះឆ្លើយថា ឆ្លើយកុំ យើងបានយកមកបរិភោគគ្រប់គ្រាន់ហើយ។ សត្វដែល ទៅបច្ចុលនោះ ឮដូច្នោះគិតឃើញថាស្រួល ក៏យកតម្រាប់តាមទៅយកស្រូវមកទុក បរិភោគបានចំនួនជាពីរថ្ងៃក៏មាន បីថ្ងៃក៏មាន បួនថ្ងៃក៏មាន ច្រើនថ្ងៃជាងនេះក៏មាន។

លុះសត្វទាំងនោះ នាំគ្នាផ្ដើមបរិភោគស្រូវសាលីដែលខ្លួនបានយកមកទុក ដូច្នោះហើយ កន្ទុករុំពុំទួអង្ករ អង្កាមរុំពុំទួអង្ករ ក៏កើតមានឡើង សូម្បីកន្លែងដែលយក ស្រូវនោះក៏លែងមានស្រូវដុះទៀត។

គ្រានោះឯង សត្វទាំងឡាយបានប្រជុំគ្នាហើយនិយាយគ្នាញត្រូវថា៖ ម្ចាស់គ្នា យើងទាំងឡាយ ធម៌លាមកអាក្រក់កើតឡើងដល់យើងហើយ ធម៌លាមកអាក្រក់កើត ប្រាកដដល់សត្វហើយ។ កាលពីដើមពួកយើងជាអ្នកកើតដោយឈានចិត្ត មានបីតិ ជាអាហារ មានពន្លឺភ្លឺចេញអំពីកាយត្រាច់ចរទៅតាមអាកាសបានដូចបំណង ឥឡូវ សូម្បីតែស្រូវសាលីក៏មានកន្ទុកមានអង្កាម ទីដែលច្រូតហើយលែងដុះឡើងវិញ ព្រោះ ហេតុនៃធម៌លាមកកើតដល់យើងទាំងឡាយ បើដូច្នោះយើងគួរយើងចែកស្រូវសាលី គ្នា ចែកទីដីសម្រាប់ដាំស្រូវដល់គ្នានឹងគ្នា។ លំដាប់នោះឯងសត្វទាំងឡាយ ក៏នាំគ្នា ចែកស្រូវសាលី បោះព្រំខ័ណ្ឌដោយខ្លួនៗ។ វេលានោះមានសត្វមួយរូបជាតិអ្នកលាមក អាក្រក់បានលាក់សំចៃចំណែកស្រូវរបស់ខ្លួនទុក លួចយកចំណែករបស់សត្វដទៃ ដែលគេមិនបានឱ្យមកបរិភោគ។ សត្វទាំងឡាយក៏ចាប់សត្វនោះ លុះចាប់បានហើយ ក៏ស្ដីបន្ទោសថា៖ ឱ!សត្វអើយឯងធ្វើអំពើអាក្រក់ណាស់មិនគួរឯងលាក់សំចៃចំណែក

ខ្លួនទុក ហើយលួចយកចំណែករបស់សត្វដទៃមកបរិភោគសោះ ឯងកុំធ្វើយ៉ាងនេះ
ទៀត។ វេលាខាងក្រោយមកសត្វនោះលួចទៀតអស់វារៈពីរបីដង សត្វទាំងឡាយក៏
ចាប់បានសត្វនោះទៀត លុះចាប់បានហើយក៏ស្តីបន្ទោសជាច្រើន សត្វខ្លះទះតប់នឹង
ដៃ ខ្លះវាយនឹងដំបង។ ក្នុងពេលនោះការលួចក៏កើតប្រាកដឡើង, ការតិះដៀលក៏
កើតប្រាកដឡើង, ការនិយាយកុហក, ការដាក់អាជ្ញាក៏កើតប្រាកដឡើងក្នុងលោក។

ក្នុងគម្ពីរទីយនិកាយ ត្រង់អគ្គញសូត្របាប់ថា: កាលព្រះបរមគ្រូអរហន្តសម្ពុទ្ធ
គង់ក្នុងវត្តបុព្វរាម បានសម្តែងប្រាប់ដល់សាមណេរពីររូបថា:

អថខោ តេ វាសេដ្ឋោ សត្តា សន្និបតិសុ សន្និបតិស្វា អនុត្តនិសុ
ចាបកា វត ភោ ធម្មា សត្តេសុ ចាតុក្ខតា យត្រ ហិ នាម អទិន្នានានំ
បញ្ញាយិស្សតិ គរហា បញ្ញាយិស្សតិ មុសាវានោ បញ្ញាយិស្ស តិទណ្ឌា-
នានំ បញ្ញាយិស្សតិ យន្នន មយំ ឯកំ សត្តំ សម្មន្នេយ្យាម យោ នោ សម្មា-
ធិយិតព្វំ ខំយេយ្យ សម្មាគរហិតព្វំ គរហេយ្យ សម្មាបព្វាជេតព្វំ បព្វាជេ-
យ្យ មយំ បនស្ស សាលីនំ ភាគំ អនុប្បទស្សរាមាតិ អថខោ តេ វាសេដ្ឋោ
សត្តា...ដូច្នោះជាដើម ។

សេចក្តីថា: ម្នាលវាសេដ្ឋៈនិងការទ្វាជៈ គ្រានោះឯងពួកសត្វទាំងនោះមកប្រជុំ
គ្នា លុះប្រជុំគ្នាហើយក៏ត្អូញត្អែរថា: យីអើហ្ន៎? ធម៌លាមកទាំងឡាយ កើតប្រាកដដល់
សត្វទាំងឡាយហើយ ព្រោះថាការលួចទ្រព្យគេក៏កើតឡើង ការតិះដៀលក៏កើត
ប្រាកដឡើង ការនិយាយកុហកក៏កើតប្រាកដឡើង ការដាក់អាជ្ញាក៏កើតប្រាកដឡើង
បើដូច្នោះគួរតែយើងសន្មតសត្វម្នាក់ ឱ្យជាអ្នកបន្ទោសសត្វដែលគួរបន្ទោសតាមហេតុ
ឱ្យតិះដៀលសត្វដែលគួរតិះដៀលតាមហេតុ ឱ្យបណ្តេញសត្វដែលគួរបណ្តេញតាម

ហេតុ ឱ្យដល់ពួកយើង ចំណែកខាងពួកយើង ត្រូវជូនចំណែកស្រូវសាលីទាំងឡាយ ដល់សត្វនោះ។ ម្ចាស់វាសេដ្ឋនិងការទ្វាដៈ ទើបសត្វនោះនាំគ្នាចូលទៅរកសត្វដែល អ្នកមានរូបល្អ គួរមើលមើល គួរជ្រះថ្លា មានស័ក្តិធំ គឺព្រះពោធិសត្វ។ លុះចូលទៅ ដល់ហើយបាននិយាយដូច្នោះថា បពិត្រសត្វដ៏ចម្រើន ចូលអ្នកបន្ទោសសត្វដែលគួរ បន្ទោសតាមហេតុ ចូរអ្នកតិះដៀលសត្វដែលគួរតិះដៀលតាមហេតុ ចូរអ្នកបណ្តាញ សត្វដែលគួរបណ្តាញតាមហេតុចុះ ពួកយើងនឹងជូនចំណែកស្រូវសាលីទាំងឡាយ ដល់អ្នក។

ព្រះពោធិសត្វ បានទទួលពាក្យរបស់សត្វទាំងនោះថា ស្រួលហើយ។ តាំងពី ពេលនោះមក ក៏បន្ទោសសត្វដែលគួរបន្ទោស តិះដៀលសត្វដែលគួរតិះដៀលឬ បណ្តាញចេញតាមហេតុ។ ពួកសត្វទាំងនោះក៏បានជាចំណែកស្រូវសាលីដល់ព្រះ ពោធិសត្វគ្រប់ៗគ្នា។ មហាជនក៏សន្មតព្រះពោធិសត្វនោះថា “មហាសន្មត” ដូច្នោះ ដោយមានបទវិគ្រោះថា មហាជនសម្មតោ’តិ>មហាសម្មតោ (សត្វណា) ដែល មហាជនសន្មតហើយ (សត្វនោះ) ឈ្មោះថា មហាសម្មតៈ សត្វគឺមហាជនសន្មត ហើយ, ពាក្យថា មហាសន្មតៈ កើតមានតាំងពីពេលនោះមក។ ពួកសត្វខ្លះហៅ ពោធិសត្វនោះថា ខត្តិយៈ ដូច្នោះក៏មាន ព្រោះព្រះពោធិសត្វនោះជាអធិបតីនៃស្រែ ទាំងឡាយ ដោយមានបទវិគ្រោះថាៈ ខេត្តានំ អធិបតី’តិ>ខត្តិយោ (សត្វណា) ជា អធិបតីនៃស្រែទាំងឡាយ (សត្វនោះ) ឈ្មោះ ខត្តិយៈ, សត្វជាអធិបតីនៃស្រែទាំង ឡាយ ពាក្យថា ខត្តិយឬក្សត្រ មានតាំងពីពេលនោះមក។ ពួកសត្វខ្លះហៅព្រះ ពោធិសត្វថា រាជា ព្រោះព្រះពោធិសត្វនោះ ញ៉ាំងសត្វទាំងឡាយឱ្យពេញចិត្តដោយ ធម៌ មានបទវិគ្រោះថា ធម្មេន បរេសំ រញ្ជោតី’តិ>រាជា (សត្វណា) ញ៉ាំងសត្វ

ទាំងឡាយដទៃ ឱ្យពេញចិត្តដោយធម៌ (សត្វនោះ) ឈ្មោះថា រាជា សត្វអ្នកញ៉ាំងសត្វ
ទាំងឡាយដទៃឱ្យពេញចិត្តដោយធម៌, ពាក្យថា រាជា មានតាំងពីពេលនោះមក។

រឿងនេះក៏សង្ខេបតែប៉ុណ្ណោះ, ចាប់តាំងពីពេលនោះមកលោកចេះតែមានសេចក្តី
ចម្រើន ខ័យឡើងជាច្រើនលើកច្រើនគ្រា, នឹងទាញយករឿងខ័យចុះខ័យឡើងនោះ
មកសម្តែងតាមដែលមាននៅក្នុងគម្ពីរទីយនិកាយ ត្រង់ចក្កវត្តិសូត្រដូចតទៅនេះ។

កាលព្រះសម្មាសម្ពុទ្ធបរមគ្រូគង់នៅក្នុងព្រៃក្បែរមាតុលានគរ នាដែនមគធៈ។ សម័យ
នោះព្រះអង្គទ្រង់សម្តែងប្រាប់ភិក្ខុទាំងឡាយថា:

ភូតបុព្វំ ភិក្ខុវេ រាជា ទល្លនេមិ នាម អហោសិ ចក្កវត្តិ ធម្មិកោ
ធម្មរាជា ចាតុរន្តោ វិជិតារិ ជនបទដ្ឋារិកយប្បត្តោ សត្តរតនសមន្មា-
គតោ។ តស្សិមាទិ សត្ត រតនាទិ...ដូច្នោះជាដើម។

សេចក្តីថា: ម្នាលភិក្ខុទាំងឡាយ កាលពីព្រេងនាយមក មានព្រះរាជា១ព្រះអង្គ
ព្រះនាមទល្លនេមិ ជាស្តេចចក្រពត្តិ ព្រះអង្គជាធម្មិកធម្មរាជ ជាឥស្សរៈលើដែនដីដែល
មានសមុទ្រទាំង៤ជាទីបំផុត ជាស្តេចឈ្នះសង្គ្រាម ទ្រង់មានជនបទដល់នូវសេចក្តីមាំ
មួនស្ថាពរ ទ្រង់បរិបូណ៌ដោយរតន៧ប្រការ។ ព្រះបាទទល្លនេមិនោះទ្រង់ត្រួតត្រា
គ្រប់គ្រងដែនដី ដែលមានសាគរជាព្រំប្រទល់នេះដោយធម៌ដ៏ស្មើមិនបាច់ប្រើអាជ្ញា
មិនបាច់ប្រើគ្រឿងសង្គ្រាម។ លុះកាលកន្លងទៅជាច្រើនរយច្រើនពាន់ឆ្នាំ ទើប
ព្រះបាទទល្លនេមិទ្រង់ត្រាស់នឹងបុរសម្នាក់ថា បើអ្នកឃើញចក្កវត្តិច្បាតចាកទី
ក្នុងកាលណា អ្នកត្រូវប្រាប់ដល់យើងក្នុងកាលនោះ។ លុះកាលកន្លងទៅជាច្រើនពាន់
ឆ្នាំ បុរសនោះបានឃើញចក្កវត្តិច្បាតចាកទីក៏ចូលទៅទូលដល់ព្រះបាទទល្លនេមិ។

គ្រានោះ ព្រះបាទទល្លនេមិទ្រង់ហៅព្រះរាជកុមារជាបុត្រច្បងមក ហើយទ្រង់

ត្រាស់ដូច្នោះថា ម្ចាស់កុមារមាសឪពុក ឮថាចក្ករតន៍ទិព្វរបស់យើងច្បាតឃ្លាតចាកទី
 ហើយ, សេចក្តីនេះឪពុកធ្លាប់ឮថា បើចក្ករតន៍ទិព្វរបស់ស្តេចចក្រពត្តិអង្គណាច្បាត
 ចាកទីហើយ តពីនោះមក ស្តេចអង្គនោះមិនរស់នៅបានយូរឡើយ ឯកាមរបស់
 មនុស្សឪពុកបានបរិភោគឆ្កែតស្តាប់ស្តល់ហើយ។ សម័យនេះជាសម័យដែលឪពុក
 គួររកកាមជាទិព្វវិញ, ម្ចាស់កុមារមាសឪពុក ចូរអ្នកគ្រប់គ្រងដែនដី ដែលមានសមុទ្រ
 ជាព្រំប្រទល់នេះចុះ ឯឪពុកនឹងកោរសក់ពុកមាត់ពុកចង្កា ស្លៀកដណ្តប់សំពត់កា-
 សាវៈ ចេញចាកផ្ទះចូលកាន់ជួស។ លំដាប់នោះឯងព្រះបាទទណ្ឌនេមិទ្រង់ល្អងលោម
 ព្រះរាជបុត្រច្បង ឱ្យត្រេកអរក្នុងរាជសប្បុត្តិដោយប្រពៃហើយ ក៏ទ្រង់ចេញចាករាជា
 ការស្ថាន ចូលទៅបួសជាឥសី។

កាលបើព្រះរាជឥសីទើបនឹងទ្រង់ព្រះជួសបាន៧ថ្ងៃ ចក្ករតន៍ទិព្វក៏បាត់ទៅ។
 លំដាប់នោះ មានបុរសម្នាក់ចូលទៅគាល់ព្រះរាជបុត្រដែលទើបនឹងបានមុទ្ធាភិសេក
 ជាក្សត្រថ្មីនោះបានក្រាបទូលថា បពិត្រព្រះសម្មតិទេព សូមទ្រង់ជ្រាប ត្បិតចក្ករតន៍
 ទិព្វបាត់ទៅហើយ។ ព្រះរាជាទ្រង់ព្រះសណ្តាប់ហើយទ្រង់តូចព្រះរាជហឫទ័យ សោយ
 នូវសេចក្តីមិនសប្បាយ ទើបស្តេចចូលទៅគាល់ព្រះរាជឥសីជាបិតា ក្រាបទូលថាៈ
 បពិត្រព្រះសម្មតិទេព សូមទ្រង់ជ្រាប ត្បិតចក្ករតន៍ទិព្វបាត់ទៅហើយ។ ព្រះរាជឥសី
 ទ្រង់ត្រាស់នឹងព្រះរាជបុត្រថា ម្ចាស់បាកាលបើចក្ករតន៍បាត់ទៅហើយអ្នកកុំតូចចិត្ត កុំ
 អន់ចិត្តឡើយ អ្នកចូលប្រព្រឹត្តចក្កពត្តិវត្ត (វត្តរបស់ស្តេចចក្រ) ដីប្រសើរចុះ, បើអ្នក
 បានប្រព្រឹត្តល្អហ្មត់ចត់ហើយចក្ករតន៍ទិព្វមានកាំមួយពាន់ បរិបូណ៌ដោយអាការសព្វ
 គ្រប់នឹងកើតប្រាកដដល់បាដែលកក់កេសាហើយរក្សាឧបោសថសីល ស្ថិតនៅលើ
 ប្រាសាទក្នុងថ្ងៃ១៥ ជាថ្ងៃឧបោសថនោះឯង។ ក្សត្រជាព្រះរាជបុត្រក៏ទូលសួរចក្កពត្តិ

កប្បកថា

វត្តនឹងព្រះរាជឥសីជាបិតា ប្រាប់ថា៖ ម្ចាស់បាបើដូច្នោះ អ្នកចូរអាស្រ័យនូវធម៌តែ ម្យ៉ាង ហើយធ្វើសក្ការៈចំពោះធម៌, គោរពធម៌, រាប់អានធម៌, បូជាធម៌, កោតក្រែងធម៌, យកធម៌ជាទង់ជ័យ, យកធម៌ជាស្ពាន, យកធម៌ជាអធិបតី, ចាត់ចែងនូវការរក្សា ទប់ទល់ប្រកបដោយធម៌ ចំពោះជនខាងក្នុងគឺបុត្រភរិយា, ចំពោះពួកពល, ពួកក្សត្រ, ពួកជនចុះចូល, ពួកព្រាហ្មណ៍គហបតី, ពួកអ្នកនិគម, ពួកអ្នកជនបទ, ពួកសមណ ព្រាហ្មណ៍និងពួកម្រឹគបក្សី។ ម្ចាស់បាអ្នកកុំធ្វើអកុសលធម៌ក្នុងដែនរបស់អ្នកឡើយ បើជនណាក្នុងដែនរបស់អ្នកមិនមានទ្រព្យ អ្នកគប្បីផ្តល់ទ្រព្យដល់ជននោះ។ បើ សមណព្រាហ្មណ៍ណាមួយក្នុងដែនរបស់អ្នកជាអ្នកមិនប្រមាទ តាំងនៅក្នុងខន្តិនិង សោរច្នះ អ្នកគប្បីចូលទៅរកសមណព្រាហ្មណ៍នោះសព្វៗកាល ហើយសាកសួរពី អំពើដែលប្រកបដោយទោសនិងមិនប្រកបដោយទោស អំពើជាកុសលនិងអកុសល, បើអ្នកបានស្តាប់ពាក្យរបស់សមណព្រាហ្មណ៍នោះហើយ អ្នកគប្បីរៀនរូបអំពើជា អកុសល ហើយសមាទាននូវអំពើជាកុសល, ម្ចាស់បានេះឯងជារវត្តដ៏ប្រសើររបស់ ស្តេចចក្រ។

ក្សត្រជាព្រះរាជបុត្រ បានស្តាប់ឱវាទរបស់រាជឥសីជាបិតាហើយ ក៏ខំប្រព្រឹត្ត ចក្កតត្តិវត្តដ៏ប្រសើរនោះ បានកក់ព្រះកេសា សមាទានឧបោសថ ទ្រង់ស្ថិតក្នុងជាន់ ប្រាសាទខាងលើ នាថ្ងៃ១៥ដែលជាថ្ងៃឧបោសថ។ ពេលនោះចក្ករតន៍ទិព្វមានកាំមួយ ពាន់ក៏កើតឡើង ទ្រង់ទតឃើញហើយ មានព្រះតម្រិះថា៖ ចក្ករតន៍ទិព្វកើតដល់ស្តេច អង្គណា ស្តេចអង្គនោះជាស្តេចចក្រ ឱប្តុំ! អាត្មាអញជាស្តេចចក្រហើយតើ។

គ្រានោះព្រះរាជាទ្រង់ក្រោកចាកអាសនៈ ធ្វើសំពត់ឧត្តរាសន៍៖ ចៀងស្នាម្នាង ព្រះហស្តធ្វើកាន់កុណ្ឌីមាស ព្រះហស្តស្តាំប្រសព្វចក្ករតន៍ ហើយអធិដ្ឋានថា សូម

ឲ្យចក្ករតន៍ដ៏ចម្រើនប្រព្រឹត្តទៅ សូមឱ្យចក្ករតន៍ដ៏ចម្រើនមានជ័យជម្នះចុះ។ គ្រានោះ ចក្ករតន៍ក៏អណ្តែតត្រសែតទៅកាន់ទិសខាងកើត ស្តេចចក្រពត្តិក៏អណ្តែតទៅតាមចក្ករតន៍នោះព្រមដោយចតុរង្គសេនា។ បើចក្ករតន៍ទៅប្រតិស្ឋាននៅប្រទេសណា ស្តេចក៏ចូលទៅតាំងព្រះរាជនិវេសន៍ក្នុងប្រទេសនោះ។ ឯស្តេចជាសឹកសត្រូវទាំងឡាយ ដែលស្ថិតនៅក្នុងទិសខាងកើត ក៏ចូលទៅគាល់ព្រះបាទចក្រពត្តិ ហើយក្រាបបង្គំទូលថា បតិគ្រមហារាជទឹកដីរបស់ខ្ញុំព្រះអង្គជាទឹកដីរបស់ព្រះអង្គ សូមព្រះអង្គប្រៀនប្រដៅចុះ។ ព្រះបាទចក្រពត្តិមានព្រះបន្ទូលថា អ្នកទាំងឡាយមិនត្រូវសម្លាប់សត្វ, មិនត្រូវលួចទ្រព្យគេ, មិនត្រូវជីកទឹកស្រវឹងឡើយ ចូរបរិភោគតែរបស់ដែលបរិភោគ។ លំដាប់នោះ ចក្ករតន៍ក៏អណ្តែតឆ្លងសមុទ្រទៅកាន់ទិសដទៃទៀតដរាបដល់គ្រប់ទិសទាំង៤ ព្រះបាទចក្រពត្តិក៏អណ្តែតទៅតាមមានទំនងដូចមុនទាំងអស់ ទ្រង់បង្ក្រាបសត្រូវលើដែនដីមានសមុទ្រជាព្រំប្រទល់ឱ្យស្ថិតនៅក្នុងសីល៥អស់ហើយ ទ្រង់ត្រឡប់ទៅកាន់ព្រះរាជធានីវិញ ចក្ករតន៍ក៏អណ្តែតទៅស្ថិតនៅក្នុងរបៀងនៃសាលារិនិច្ឆ័យទៀបទ្វារព្រះបរមរាជវាំង ស្ថិតនៅនឹងថ្កល់ហាក់ដូចជាបាក់ភ្លៅបំភ្លឺព្រះបរមរាជវាំងឱ្យភ្លឺព្រោងព្រាត។ ស្តេចចក្រពត្តិអង្គនេះដល់ចាស់ព្រះអង្គទៅ បានប្រគល់រាជសម្បត្តិដល់ព្រះរាជបុត្រច្បង តាមដំណើរប្រវេណីរបស់ព្រះរាជបិតា, ក្សត្រក្រោយៗមកចេះតែប្រតិបត្តិយ៉ាងនេះដរាបអស់៦តំណស្តេច, ដល់មកស្តេចទី៧ មិនបានប្រតិបត្តិតាមប្រវេណីនោះឡើយ ចក្ករតន៍ក៏មិនកើតឡើងដល់ស្តេចអង្គនោះ ទើបទ្រង់ប្រៀនប្រដៅប្រជាជនតាមយោបលរបស់ព្រះអង្គ ទឹកដីប្រជាជនក៏មិនបានសុខចម្រើនដូចកាលស្តេចមុនៗឡើយ។

គ្រានោះឯង ពួកអាមាត្យ, មហាមាត្យ, ពួកហោរា, ពួកហ្មដរី, ពួកអ្នករក្សាទ្វារ

និងពួកអ្នកចិញ្ចឹមជីវិតដោយមន្ត ក៏ប្រជុំគ្នាចូលទៅក្រាបទូលព្រះរាជាថាៈ បពិត្រព្រះសម្មតិទេព ពួកអ្នកជនបទមិនចម្រើនស្មើនឹងព្រះរាជាជាន់ដើមដែលប្រព្រឹត្តចក្កតត្តិវត្តដ៏ប្រសើរនោះឡើយ, បពិត្រព្រះសម្មតិទេព ពួកខ្ញុំព្រះអង្គសុទ្ធតែចេះចាំនូវចក្កតត្តិវត្ត សូមព្រះអង្គសួរខ្ញុំព្រះអង្គចុះ ខ្ញុំព្រះអង្គនឹងព្យាករថ្វាយ។ កាលនោះព្រះរាជាទ្រង់សួរនូវចក្កតត្តិវត្តនឹងពួកជនទាំងនោះៗ ក៏បានព្យាករថ្វាយ។ ព្រះរាជាកាលបើបានសវនាការព្យាករណ៍របស់ពួកជននោះហើយ ក៏ទ្រង់ចាត់ចែងនូវការរក្សាទប់ទល់គ្រប់គ្រងប្រកបដោយធម៌វិញ តែទ្រង់មិនបានព្រះរាជទានទ្រព្យដល់ពួកអ្នកខ្វះខាតទ្រព្យឡើយ។ កាលបើដូច្នោះហើយសេចក្តីទំលក្រក៏មានច្រើនឡើង។ កាលបើសេចក្តីទំលក្រកើតមានច្រើនហើយ មានបុរសម្នាក់កាន់យកទ្រព្យរបស់ជនដទៃដែលហៅថាលួច, ពួករាជបុត្រចាប់បុរសនោះបាន នាំយកទៅថ្វាយស្តេច ហើយទូលតាមដំណើររឿង។ ព្រះរាជាត្រាស់សួរបុរសនោះថា អ្នកឯងលួចទ្រព្យគេមែនឬ?, ក្រាបទូលព្រះអង្គលួចគេមែន, ហេតុអ្វីបានជាលួច?, បានជាទូលព្រះបង្គំលួចព្រោះមិនមានរបស់នឹងចិញ្ចឹមជីវិត។ លំដាប់នោះព្រះរាជាទ្រង់ព្រះរាជទានទ្រព្យដល់បុរសនោះ ហើយទ្រង់ត្រាស់បង្គាប់ថា អ្នកចូលយកទ្រព្យនេះទៅចិញ្ចឹមជីវិតខ្លួនផង ចិញ្ចឹមមាតាបិតា បុត្រភរិយាផង ចូរធ្វើទុក្ខណាទានចំពោះសមណព្រាហ្មណ៍ទាំងឡាយផង។ បុរសនោះក៏ទទួលប្រតិបត្តិតាមព្រះរាជឱង្ការ។ កាលជាខាងក្រោយមក ពួកមនុស្សទាំងឡាយបានឮថា ព្រះរាជាទ្រង់ព្រះរាជទានទ្រព្យដល់មនុស្សដែលលួចទ្រព្យគេដូច្នោះ ក៏នាំគ្នាលួចទ្រព្យរបស់ជនដទៃកាន់តែច្រើនឡើងៗ។ (អកុសលកម្មបថក៏ចាប់កំណើតកើតឡើងទៀតក្នុងលោកតាំងពីកាលនោះមក)។ លំដាប់នោះបុរសលួចទ្រព្យគេ ពួករាជបុរសចាប់បាននាំយកទៅថ្វាយស្តេច។ ព្រះរាជាទ្រង់ត្រាស់សួរបុរសនោះៗ ក៏ក្រាប

ទូលតាមដំណើរដូចបុរសអ្នកលួចមុនៗ។ វេលានោះព្រះរាជាទ្រង់ត្រិះរិះថា៖ បើអាត្មាអញនៅតែឱ្យទ្រព្យដល់អ្នកលួចទៀត អំណឹះតទៅមុខអទិន្នាទាននឹងរីងរឹតតែចម្រើនឡើងក្នុងលោក បើដូច្នោះអាត្មាអញផ្ទាញ់ផ្ទាល់កាត់ក្បាលពួកអ្នកលួចចេញ។ ព្រះរាជាក៏ត្រាស់បង្គាប់រាជបុរសថា៖ នែ! ប្រស្រែង អ្នកទាំងឡាយចូរចងស្លាបសេកបុរសនោះឱ្យជាប់ ហើយកោរក្បាលឱ្យរលីងទូងស្ករនាំបណ្តើរសព្វច្រកល្អក រួចនាំចេញទៅតាមទ្វារនគរខាងត្បូង ហើយកាត់ក្បាលវាចេញ។ រាជបុរសបានធ្វើតាមព្រះរាជអាជ្ញា, មនុស្សទាំងឡាយបានឮដំណឹងថា ព្រះរាជាទ្រង់បង្គាប់ឱ្យកាត់ក្បាលជនអ្នកលួចទ្រព្យដូច្នោះ ក៏នាំគ្នាធ្វើគ្រឿងសស្រ្តារុំជើមុតក្តា ហើយនាំគ្នាប្តូរកាប់សម្លាប់អ្នកស្រុកខ្លះ អ្នកនិគមខ្លះ អ្នកនគរខ្លះ អ្នកដើរជួរខ្លះ អូសយករបស់ជនទាំងឡាយនោះ ហើយកាប់សម្លាប់ទៀត បាណាតិបាតក៏កើតឡើងក្នុងលោកនាវេលានោះ។

កាលបើព្រះរាជាមិនព្រះរាជទានទ្រព្យដល់ជនអ្នកគ្មានទ្រព្យហើយ អទិន្នាទានក៏មានច្រើនឡើង, បាណាតិបាតក៏មានច្រើនឡើង។ តមកមានបុរសម្នាក់លួចទ្រព្យជនដទៃ រាជបុរសចាប់បាននាំមកថ្វាយព្រះរាជា។ ព្រះរាជាត្រាស់សួររាជបុរសនោះៗ មិនហ៊ានឆ្លើយតាមពិតខ្លាចក្រែងព្រះរាជាសម្លាប់ ក៏ធ្វើជាកុហកថាមិនបានលួចទេ, មុសាវាទក៏កើតមានឡើង។ កាលបើមុសាវាទកើតមានឡើង ពរ៤ប្រការ គឺអាយុ វណ្ណៈ សុខៈ ពលៈ របស់សត្វក៏ថយចុះមក, មនុស្សដែលមានអាយុ១សែនឆ្នាំថយនៅត្រឹមតែ៨ហ្នឹងឆ្នាំ។ លុះកន្លងកាលយូរទៅក៏ថយចុះនៅត្រឹមតែ៤ហ្នឹងឆ្នាំនោះ ថយចុះនៅត្រឹមតែ២ហ្នឹងឆ្នាំ។ ពួកមនុស្សដែលមានអាយុ២ហ្នឹងឆ្នាំនោះ មានបុរសម្នាក់លួចទ្រព្យគេ មានបុរសម្នាក់ទៀតស្អប់បុរសនោះ ទៅទូលព្រះញាតិព្រះរាជាឱ្យចាប់បុរសដែលលួចនោះ, បិសុណាវាចាក៏កើតមានឡើង។ កូនរបស់បុរសដែលមានអាយុ២ហ្នឹងឆ្នាំនោះ ក៏ថយ

ចុះនៅត្រឹមតែអាយុ១ហ្នឹងឆ្នាំ។ ពួកមនុស្សដែលមានអាយុ១ហ្នឹងឆ្នាំនោះខ្លះមានពំណិសម្បុរល្អ ខ្លះអាក្រក់ ពួកអ្នកមានពំណិសម្បុរអាក្រក់ស្រឡាញ់ពួកអ្នកមានពំណិសម្បុរល្អ ក៏ប្រព្រឹត្តធ្វើមិច្ឆាចារក្នុងបុត្រភរិយារបស់ជនអ្នកដទៃ, ការមេសុមិច្ឆាចារក៏កើតមានឡើង។ កូនរបស់ជនអ្នកមានអាយុ១ហ្នឹងឆ្នាំនោះក៏ថយចុះនៅត្រឹមតែអាយុ៥ពាន់ឆ្នាំវិញ។ ក្នុងពេលដែលពួកមនុស្សមានអាយុ៥ពាន់ឆ្នាំនោះ ធម៌២ប្រការគឺ៖ ជរុសវាចា និងសម្មប្បលាបៈកើតមានឡើង។ កូនរបស់ជនអ្នកមានអាយុ៥ពាន់ឆ្នាំនោះក៏ថយចុះនៅត្រឹមតែអាយុ២ពាន់ឆ្នាំវិញ ធម៌មួយទៀត គឺមិច្ឆាទិដ្ឋិក៏កើតមានឡើងក្នុងពួកមនុស្សជំនាន់នោះ។

បញ្ជាក់សេចក្តី

អកុសលកម្មប្រាំដប់១០ដែលកើតមានឡើងក្នុងលោក មិនមែនកើតរៀងគ្នា ដូចខាងផ្នែកកុសលកម្មប្រាំទេ កើតយ៉ាងនេះគឺ៖

- | | |
|--------------------|-----------------|
| ១-អទិន្នាទាន | ៦-ជរុសវាចា |
| ២-បាណាតិបាត | ៧-សម្មប្បលាបៈ |
| ៣-មុសាវាទ | ៨-អភិជ្ឈា |
| ៤-បិសុណាវាចា | ៩-ព្យាបាទ |
| ៥-ការមេសុមិច្ឆាចារ | ១០-មិច្ឆាទិដ្ឋិ |

ខាងកុសលកើតយ៉ាងនេះ

- | | |
|-----------------------|------------------|
| ១-រៀនចាកបាណាតិបាត | ៦-រៀនចាកជរុសវាចា |
| ២-រៀនអទិន្នាទាន | ៧-រៀនសម្មប្បលាបៈ |
| ៣-រៀនការមេសុមិច្ឆាចារ | ៨-រៀនអភិជ្ឈា |

៤-វៀរចាកមុសាវាទ ៩-វៀរចាកព្យាបាទ

៥-វៀរចិសុណារាជា ១០-វៀរមិច្ឆាទិដ្ឋិ។

កាលបើអកុសលកម្មបថទាំង១០កើតច្រើនក្នុងលោកហើយ, កូនរបស់ជនអ្នកមានអាយុ១ពាន់ឆ្នាំនោះ ក៏ថយចុះនៅតែអាយុ៤រយឆ្នាំ។ ក្នុងពេលនោះធម៌អាក្រក់ៗយ៉ាងកើតឡើងទៀតគឺ:

១-អធម្មរាគៈ ត្រេកត្រអាលខុសគន្លងធម៌ គឺមនុស្សមានតម្រេកក្នុងមាតាបិតា, ម្តាយធំឪពុកធំ, ម្តាយមីង ឪពុកមានិធិបងប្អូនបង្កើតរបស់ខ្លួន ។

២-វិសមលោភៈ ចង់បានហួសប្រមាណ ចង់បានឥតរបបគឺ: របស់ដែលមិនគួរខ្លួនបានក៏ចង់បានដែរ នៅស្រុកឯណោះចង់បានរបស់ស្រុកឯណោះ នៅនគរឯណោះ ចង់បាននគរឯណោះ...។

៣-មិច្ឆាធម្មៈ ប្រាថ្នាខុសគន្លងធម៌ បានដល់តម្រេករបស់បុរសក្នុងបុរស តម្រេករបស់ស្ត្រីក្នុងស្ត្រី ។

កាលបើធម៌ទាំង៣នេះចម្រើនឡើងហើយ កូនរបស់ជនអ្នកមានអាយុ៤រយឆ្នាំក៏ថយចុះនៅតែអាយុ២៥០ឆ្នាំ។ ពេលនោះមនុស្សមិនសូវចេះគោរពមាតាបិតា គ្រូអាចារ្យ ចាស់ត្រីទ្វាចារ្យឡើយ អាយុក៏ចេះតែថយចុះមកនៅត្រឹម១០០ឆ្នាំ, ក្នុងរយៈកាលអាយុ១០០ឆ្នាំនេះ ព្រះសម្មាសម្ពុទ្ធរមត្រូវរបស់យើងទ្រង់ស្តេចចុះចាកស្ថានតុសិត មកចាប់បដិសន្ធិក្នុងផ្ទៃនៃនាងសិរីមហាមាយាជាអឃីអគ្គទេតី របស់ព្រះបាទសិរីសុទ្ធាទនៈ នាក្រុងកបិលព័ស្តុ ទ្រង់ចេញបព្វជ្ជាបានត្រាស់ជាព្រះពុទ្ធ, ព្រះអង្គទ្រង់បរិនិព្វានក្នុងព្រះជន្មគម្រប់៨០ឆ្នាំ, បានប្រតិស្ឋានព្រះពុទ្ធសាសនាទុក៥ពាន់ឆ្នាំតមកទៀត។ ឥឡូវនេះព្រះពុទ្ធសាសនាគន្លងទៅអស់២៤៩៥ឆ្នាំហើយ អាយុរបស់មនុស្សសព្វថ្ងៃនេះ

ថយចុះនៅតែជាង៧៤ទេ, ព្រោះមានក្បួនឱ្យគិតថា បើឆ្នាំកន្លងទៅ១០០ឆ្នាំអាយុក្លាយ
របស់មនុស្សថយអស់១ឆ្នាំ ។

ការថយចុះអាយុរបស់មនុស្សសព្វថ្ងៃនេះមិនទាន់ដល់ទេ នៅមានខ័យទៅ
រៀនដរាបដល់មនុស្សមានអាយុត្រឹមតែ១០ឆ្នាំ, ដូចមានព្រះពុទ្ធដីកាសម្តែង មាននៅ
ក្នុងគម្ពីរទីយនិកាយថា:

ភវិស្សតិ ភិក្ខុវេ សោ សមយោ យំ ឥមេសំ មនុស្សានំ ទសាវស្សា-
យុកា បុត្តា ភវិស្សតិ...ដូច្នោះជាដើម។

សេចក្តីថា: ម្នាលភិក្ខុទាំងឡាយ តទៅខាងមុខ នឹងមានសម័យដែលកូនរបស់
មនុស្សទាំងនេះមានអាយុ១០ឆ្នាំ កាលបើមនុស្សមានអាយុ១០ឆ្នាំ ពួកនាងកុមារិកា
មានអាយុ៥ឆ្នាំនឹងល្មមឱ្យមានប្តី ម្នាលភិក្ខុទាំងឡាយកាលបើមនុស្សមានអាយុ១០ឆ្នាំ
រសជ័យប្រសើរ គឺទឹកឃ្មុំ ទឹកដោះខាប់ ប្រេង ទឹកអំពៅ អំបិល នឹងបាត់អស់ទៅ មនុស្ស
ទាំងឡាយស៊ីតែស្មៅតែលលក យកស្មៅតែលលកជាអាហារ, កុសលកម្មបឋមទាំង១០
សាបសូន្យអស់ទៅ អកុសលកម្មបឋមច្រើនឡើង។ ជនអ្នកគោរពមាតាបិតាជាដើម
បាត់អស់ទៅ មនុស្សក្នុងលោកក្លាហានមិនស្គាល់ខុសត្រូវដូចសត្វតិរច្ឆាន នឹងកើត
អន្តរធានមួយយ៉ាងធំក្នុងរយៈកាលនោះឯង ហៅថាកើតសត្តន្តរកប្ប មនុស្សទាំងអស់
ក្នុងលោកត្រូវវិនាសដោយគ្រឿងសស្រ្តាវុធ។ ក្នុងពេលដែលកើតសត្តន្តរកប្បនោះ
មនុស្សមានគ្រឿងសស្រ្តាវុធគ្រប់ដៃ ឃើញមនុស្សដូចគ្នា ដូចព្រានព្រៃឃើញម្រឹក
គឺមាតាបិតាឃើញកូនៗឃើញមាតាបិតា កើតសេចក្តីក្រោធខឹងសុះដេញកាប់គ្នា ក្នុង
រវាង៧ថ្ងៃកន្លងទៅ មានមនុស្សខ្លះដែលរត់រួចទៅពួនក្នុងព្រៃស្សាតជាដើម នាំគ្នា
ចេញមកវិញដើរស្តាប់រកគ្នា ក្នុងស្រុកជនបទមួយៗមានពីរបីនាក់ លុះជួបគ្នាហើយក៏

ឱបគ្នាទៅវិញទៅមកនិយាយរាក់ទាក់រកគ្នា មានចិត្តស្រឡាញ់គ្នាដូចបងប្អូនបង្កើត។

ការកើតសត្តន្តរកប្បនេះ បើគិតពីត្រឹម ព.ស.២៤៩៥ នេះទៅនៅតែជាង ៦.៥០០ឆ្នាំទៀតទេដល់ហើយ (សូមគិតដេញមើលតាមដែលកន្លងទៅ១០០ឆ្នាំថយ អស់១ឆ្នាំ)។

ឯមនុស្សដែលសល់នៅទាំងប៉ុន្មាន កាលបើបានជួបគ្នាហើយក៏ជំនុំគ្នាថា៖ ពួក មនុស្សដែលវិនាសសូន្យក្នុងលោកយ៉ាងនេះ មកតែអំពីការប្រព្រឹត្តិអកុសលធម៌ បើ ដូច្នោះមានតែពួកយើងនាំគ្នាប្រព្រឹត្តិអកុសលធម៌វិញ តើគួរប្រព្រឹត្តិដូចម្តេច? ឆ្លើយ ចុះពួកយើងគួររៀនចាកបាណាតិបាត ព្រោះសត្វទាំងអស់ក្នុងលោកសុទ្ធតែចង់រស់ គ្រប់គ្នា បើយើងសម្លាប់គេ យើងត្រូវតែស្តាប់ដូចគេវិញមិនខាន។ លុះគិតដូច្នោះ ហើយក៏នាំគ្នាតមមិនសម្លាប់សត្វទាំងពួង, កុសលកម្មបទទី១ ក៏កើតមានឡើងក្នុង លោកនាវេលានោះឡើងវិញ^(៥)។ កូនរបស់មនុស្សអ្នកមានអាយុ១០ឆ្នាំនោះក៏មានអាយុ ឡើងដល់២០ឆ្នាំទើបស្លាប់។ លុះកន្លងកាលយូរទៅ ពួកមនុស្សទាំងនោះមានសេចក្តី ត្រិះរិះថា ពួកយើងដែលចម្រើនអាយុឡើងវិញព្រោះតែរក្សានូវកុសលធម៌ បើដូច្នោះ យើងនាំគ្នារក្សានូវកុសលធម៌នោះឱ្យច្រើនក្រៃលែងឡើងទៀត។ ពួកមនុស្សទាំងនោះ បាននាំគ្នារក្សាកុសលកម្មបទម្តងមួយៗដរាបដល់គ្រប់ទាំង១០ អាយុក៏ចេះតែចម្រើន ឡើងជាទ្វេភាគដរាបដល់មនុស្សមានអាយុ៨ហ្នឹងឆ្នាំ^(៦)។ ពួកមនុស្សដែលមានអាយុ៨ ហ្នឹងឆ្នាំនោះ នាងកុមារិកាមានអាយុ៤រយឆ្នាំទើបល្មមឱ្យមានស្វាមី។ អាពាធរបស់ មនុស្សក្នុងជំនាន់នោះមានតែ៣គឺ ចំណង់ក្នុងអាហារ១, បរិភោគអាហារមិនបាន១, សេចក្តីគ្រាំគ្រានៃរាងកាយ១។ កាលមនុស្សមានអាយុ៨ហ្នឹងឆ្នាំនោះជម្ងឺទ្វីបនេះ ជា ទ្វីបស្តុកស្តម្ភធំទូលាយមានស្រុក និងម រាជធានីតៗ គ្នាមួយរយៈមាន់ហើរធ្លាក់ ពេញ

ទៅដោយមនុស្សរកចន្លោះគ្មាន ដូចជាអវិចីនរក ពុំនោះសោតដូចជាព្រៃបុស្មប្រៃ
 រាំងភ្នំ។ ក្រុងពារាណសីសព្វថ្ងៃនេះ ប្រែឈ្មោះជាកេតុមតីរាជធានីទៅវិញ។ ក្នុង
 ជម្ងឺបនេះមាននគរចំនួន៨ហ្នឹង៤ពាន់ មាននគរកេតុមតីជាប្រធាន មានមហារាជ
 មួយព្រះអង្គព្រះនាម សង្ខៈ កើតក្នុងនគរកេតុមតីនោះឯង ជាស្តេចចក្រពត្តិ ជាឥស្សរៈ
 លើផែនដីដែលមានសមុទ្រទាំង៤ជាព្រំប្រទល់ ទ្រង់មានជនបទស្ថិតស្ថេរបរិបូណ៌
 ដោយកែវ៧ប្រការ។ លុះកាលកន្លងយូរទៅ ព្រះមានព្រះភាគទ្រង់នាមមេតេយ្យៈ
 ទ្រង់ឧប្បត្តិឡើងក្នុងលោក, ឧប្បត្តិកើតក្នុងត្រកូលព្រាហ្មណ៍ដែលធំក្នុងនគរកេតុមតី
 នោះឯង, មាតារបស់ព្រះអង្គព្រះនាមព្រហ្មវតី បិតាព្រះនាមសុព្រហ្មា។ សម័យនោះ
 មនុស្សលោកបរិបូណ៌ដោយសុខភាពគ្រប់យ៉ាងហាក់បីដូចជានៅក្នុងស្ថានសួគ៌។ ព្រះ
 សម្ពុទ្ធព្រះនាមមេតេយ្យៈ នោះមានព្រះជន្មវែងចំនួន៨ហ្នឹងឆ្នាំទើបបរិនិព្វាន។

កាលដែលព្រះសម្ពុទ្ធព្រះនាម មេតេយ្យៈ បរិនិព្វានហើយ កន្លងកាលយូរ
 បន្តិចទៅទៀត ភទ្ទកប្បវេណីយើងនេះដល់កំណើតអាយុហើយត្រូវភ្លើងឆេះរំលាយ
 ឱ្យវិនាសក្នុងសម័យនោះឯង។ ព្រោះហេតុនោះសូមពុទ្ធមាមកជនទាំងឡាយខំបំពេញ
 កុសលធម៌គ្រប់ៗគ្នាកុំខាន។

ចប់កប្បកថាដោយសង្ខេប
 ព្រះបាទរាជវរ្ម័នទី៧ សុខុម-ស៊ីវ
 សិទ្ធិត្ថោ
 គ្រូបង្រៀនបាលីនៅវត្តលង្កា
 ក្រុងភ្នំពេញ

លេខយោជន៍

១-ពាក្យថា ចក្កវាឡ គឺលោកធាតុ ទីទ្រទ្រង់លោក បានជាហៅថា ចក្កវាឡ ព្រោះមានភ្នំព័ទ្ធជុំវិញដូចជាកងរទេះ។

២-មួយយោជន៍ប្រវែង៤គារុត ១គារុតប្រវែង៨០ឧសក, ១ឧសកប្រវែង២៥ ព្យាម; គិតទៅ១យោជន៍ប្រវែង៨ពាន់ព្យាម។

៣-សត្វនរកស្លាប់ក្នុងពេលដែលព្រះអាទិត្យទី៧កើតឡើង។

៤-ន័យខ្លះថា ក្នុងផ្កាឈូកនោះមានភ្លើងបរិក្ខារទាំង៨, កាលផ្កាឈូកនោះ កើតឡើង មហាព្រហ្មចុះមកកាប់យកទៅទុកនៅព្រហ្មលោក ដល់ព្រះពុទ្ធចេញ បព្វជ្ជាយកមកថ្វាយ?។

៥-ន័យខ្លះថា នៅវេលាដែលសត្វទាំងនោះបានរក្សាកុសលកម្មបដទី១ហើយ មានភ្លើងធ្លាក់ចុះមកជាខ្លាំង នាំសាកសពទម្លាក់ទៅក្នុងទន្លេសមុទ្រ ហើយមានផ្កាទិព្វ ធ្លាក់ចុះជាច្រើន។

៦-ន័យខ្លះថាភ្លើងដល់អាយុ១អសង្ខេយ្យឆ្នាំ ទើបថយមកវិញ។

ស្រាវជ្រាវដោយ: ថាច់ សុតិម